



ALMANNAMÁLARÁÐIÐ

Mál: 11/00634-48

Løgtingsmál nr. xx/201x: Uppskot til løgtingslóg um broyting í løgtingslóg um barnavernd

Uppskot til løgtingslóg um broyting í løgtingslóg um barnavernd (endurskoðan av barnaverndarlógini)

§ 1

Í løgtingslóg nr. 18 frá 8. mars 2005 um barnavernd, sum seinast broytt við løgtingslóg nr. 50 frá 8. mai 2007, verða gjørdar hesar broytingar:

- 1) Í § 2, stk. 1 verður aftaná “børn” sett: “og ung”, og “18” verður broytt til: “23”.
- 2) Í § 2 verður stk. 2 orðað soleiðis:
”Stk. 2. Fyri ung í aldrinum 18 – 23 ár kunnu bert tær fyriskipanir, ið eru nevndar í § 15 b setast í verk. Hesar fyriskipanir kunnu bert setast í verk, um ein fyriskipan er sett í verk eftir hesi lóg, tá tann ungi fyllir 18 ár.”.
- 3) Í § 4, stk. 1 verður “1.500” broytt til: “3.000”.
- 4) § 4, stk. 2, 2. og 3. pkt. verða orðað soleiðis:

“Formaðurin og meirilutin í nevndini skulu í minsta lagi hava eina viðkomandi miðallanga útbúgving. Harumframt skulu limirnir lúka treytirnar til val til bý- ella bygðaráð og hava reina revsiváttan.”

- 5) § 4, stk. 5 verður orðað soleiðis:

“Stk. 5. Samstarvsøkini sambært stk. 1 skulu vera samfeld landafrøðiliga ella samferðsluliga”.

- 6) § 5, stk. 1 verður orðað soleiðis:

“Stk. 1. Kommunustýrið skal syrgja fyri, at starvsfólk, við í minsta lagi miðallangari viðkomandi útbúgving verða sett at umsita barnaverndarmál. Í minsta lagi eitt av starvsfólkunum skal hava eina sosialfakliga útbúgving. Harumframt skulu starvsfólkini hava reina revsiváttan.”

7) § 5, stk. 4 verður orðað soleiðis:

“Stk. 4. Barnaverndarumsitingin skal hava fastar, væl lýstar upp- og afturlatingartíðir, og tað skal vera møguligt at fáa fatur á barnaverndarumsitingini umvegis telefon innanfyri hesar tíðir. Um tørvur er á hjálp uttan fyri arbeiðstíð skal vera møguligt at fáa fatur á barnaverndarnevndarformanninum ella einum, sum hann hevur latið hesa uppgávu.”

8) Í § 8 verður aftaná stk. 1, sum nýtt stykki sett:

“Stk. 2. Barnaverndartænastan skal veita barninum tryggleika á tann hátt, at barnið kann venda sær til barnaverndartænastuna við sínum trupulleikum, uttan at hetta verður fráboðað foreldrunum.” Stk. 2 verður hereftir stk. 3.

9) Í § 8 verður aftaná stk. 2, sum verður stk. 3, sum stk. 4 sett:

“Stk. 4. Um tað verður mett at gagna samstarvinum, kann barnaverndartænastan við samtykki frá tí ella teimum, ið hava foreldramyndugleikan, heita á óheftan meklara um at hjálpa við at fáa samstarv í lag millum partarnar.”

10) Í § 9, stk. 1 verður “§ 15, stk. 4” broytt til: “§ 15 a”.

11) Í § 9 verður sum stk. 3 sett:

“Stk. 3. Barnaverndarnevndin tekur avgerð um meklara eftir § 8, stk. 3.”

12) Í § 11, stk. 2 verður “§ 15, stk. 4 broytt til: “§ 15 a og fyriskipan eftir § 15 b, stk. 3.”

13) § 13, stk. 2, nr. 2 og nr. 5 verða strikað.

14) Í § 14, stk. 1, 1. pkt. verður aftaná “viðurskifti,” sett: “ella orsök til at halda, at viðurskifti eru.”

15) § 14, stk. 2, 1. pkt. verður orðað soleiðis:

“Tann, ið fær kunnleika til, at foreldur ella annar uppalari vanrøkir, meinslar ella misnýtir eitt barn, ella at barnið á annan hátt livir undir viðurskiftum, ið kunnu skaða tess sálarligu ella likamligu heilsu ella menning, hevur skyldu til at boða avvarðandi barnaverndartænastu frá hesum.”

16) § 14, stk. 3 verður orðað soleiðis:

“Stk. 3. Fráboðast skal eisini eftir stk. 1 og 2 um kvinnu, ið er við barn, tá ið mett verður, at tørvur er á stuðli sambært hesi lóg, t.d. vegna rúsevnismisnýtslu, sosialum ella sálarligum ávum.”

17) Í § 15, stk. 1, nr. 4 verður “, námsfrøðiligum og fíggarligum” og “men tá ið fíggarligt frípláss ikki kann veitast,” strikað.

18) § 15, stk. 1, nr. 11 verður orðað soleiðis:

“11) veita stuðul til barn, 16 ár ella eldri, í eignum kamari ella egnari íbúð.”

19) § 15, stk. 4 verður strikað.

20) Aftaná § 15 verður sett:

“§ 15 a. Høvuðsbarnaverndarnevndin kann innskriva familju til familjuviðgerð á stovni hjá landinum sum dag ella samdøgurstilboð.

Stk. 2. Høvuðsbarnaverndarnevndin kann innskriva barn, ið er fevnt av hesi lóg, og sum ikki kann integrerast á kommunalum dagstovni, á dagstovni hjá landinum.

Stk. 3. Barnaverndarnevndin kann veita fíggarligan stuðul til útreiðslur, ið standast av fyriskipan eftir stk. 1 og 2, tá ið foreldrini ikki sjálv megna útreiðslurnar. Um familjan verður innskrivað til familjuviðgerð eftir stk.

1, fáa foreldrinu endurgjald fyrir mista
arbeiðsinntöku, tó í mesta lagi við eini
upphædd svarandi til hægstu
sjúkradagpeningaveiting.

*Fyriskipanir til ung í aldrinum 18 – 23
ár.*

§ 15 b. Barnaverndarnevndin kann
avgera, at ein fyrirbyrgjandi fyriskipan
skal halda fram eftir, at tann ungi hefur
fyllt 18 ár, ella seta aðra fyriskipan í
verk eftir § 15, stk. 1, nr. 1, 5, 6, 9, 10
og 11.

Stk. 2. Er tann ungi
umsorganaryvirtikin eftir § 19, tá
viðkomandi fyllir 18 ár, kann
Hövuðsbarnaverndarnevndin taka
avgerð um, at:

- 1) fyriskipanin skal halda fram,
- 2) seta í verk uppihald í
stovnslíknandi fyriskipan,
- 3) seta í verk útslúsing frá
uppihaldsstaðnum,

Stk. 3. Ein ella fleiri av fyriskipanunum
í stk. 1 og 2 skulu setast í verk tá tann
ungi fyllir 18 ár, um tað verður mettt at
vera av munandi týðning fyrri, at tann
ungi kann megna eina sjálvstøðuga
vaksnamannatilveru. Fyriskipanin kann
tó bert setast í verk um tann ungi
samtykkir.

Stk. 4. Fyriskipanir eftir stk. 1 og 2
skulu halda uppat, tá endamálið er
rokkið ella fyriskipanin ikki longur
tænir endamálinum, og í seinasta lagi
tá tann ungi fyllir 23 ár. Fyriskipan
eftir stk. 2, nr. 1 skal tó halda uppat í
seinasta lagi tá tann ungi fyllir 21 ár.”

21) Í § 16 verða stk. 2, 3 og 4 orðað
soleiðis:

“*Stk. 2.* Barnaverndarnevndin skal í
seinasta lagi 3 mánaðir eftir at ein

fyriskipan er sett í verk meta um, hvørt
fyriskipanin virkar eftir ætlan, ella um
neyðugt er at seta nýggjar fyriskipanir í
verk, og um ætlanin eftir § 47 skal
broyttast. Barnaverndarnevndin skal
hereftir meta um fyriskipanirnar minst
6. hvønn mánað.

Stk. 3. Er barnið sett heiman, skal
eftirlitið eftir stk. 1 umfata minst tvær
árligar eftirlitisvitjanir, har
barnaverndartænastan tosar við barnið,
helst í einrúmi. Metingin eftir stk. 1
skal grundast á eftirlitisvitjanirnar.

Stk. 4. Barnaverndarnevndin skal taka
stig til, at nýggjar fyriskipanir verða
settar í verk og ætlanin eftir § 47
broytt, um metingin eftir stk. 1 vísir, at
tørvur er á hesum.”

22) Aftaná § 16 verður sett:

“**§ 16 a.** Barnaverndarnevndin kann
seta heimið undir umsjón við at seta
eftirlitsverja í heimið.

Stk. 2. Landsstýrismaðurin kann áseta
nærri reglur um heimildir og skyldur
há eftirlitsverjum.”

23) Í § 17, stk. 5 verður “tríggjar” broytt
til: “fýra”.

24) Í § 19 verður sum stk. 4 sett:

“*Stk. 4.* Í sambandi við
umsorganaryvirtöku skal
barnaverndartænastan hjálpa barninum
við at finna ein persón, ið kann
tilnevast sum fastur persónur eftir §
15, nr. 9, meðan barnið er sett
heiman.”

25) Í § 20, stk. 1 verður “flytast/” strikað.

26) Í § 22, stk. 1 og 3 verður
“myndugleikalógini” broytt til:
“foreldramyndugleikalógini”.

27) Í § 23, stk. 1, nr. 1 verður “eitt nú
vegna rúsevnmismisnýtslu ella sálarlig
brek.” strikað.

28) Í § 23, stk. 1, nr. 2 verður “.” broytt til:
“.”.

29) Í § 23, stk. 1 verða aftaná nr. 2, sum nýtt nr. sett:

“3) barnið hefur verið til fosturs í 5 ár, og hefur fingið so sterkt tilknýti til fosturforeldrini, at tað má metast at vera av stórum týdningi og best fyri barnið, at tað verður verandi hjá fosturforeldrunum.”

30) Aftaná § 23 verður yvirskriftin orðað soleiðis: “Avgerð um umsorganaryvirtøku verður broytt, sett úr gildi ella endar”

31) § 24 verður orðað soleiðis:

§ 24. Viðvíkjandi fyriskipanum um umsorganaryvirtøku sambært § 19 skal barnaverndarnevndin við jøvnum millumbilum meta um, hvørt umstøðurnar hjá tí ella teimum, ið hava foreldramyndugleikan, eru broyttar soleiðis, at barnið aftur kann fáa nøktandi umsorgan í heiminum, ella um støðan framvegis er soleiðis, at barnið eigur at verða verandi uttan fyri heimið. Barnaverndarnevndin leggur eftirmetingina fyri Høvuðsbarnaverndarnevndina eftir mannagongdini í kapitli 8.

Stk. 2. Metir Høvuðsbarnaverndarnevndin, at umstøðurnar eru broyttar, soleiðis at barnið aftur kann fáa nøktandi umsorgan í heiminum, skal Høvuðsbarnaverndarnevndin seta avgerðina um umsorganaryvirtøku sambært § 19 úr gildi.

Stk. 3. Metir

Høvuðsbarnaverndarnevndin, at støðan framvegis er soleiðis, at barnið eigur at verða verandi uttan fyri heimið, tekur Høvuðsbarnaverndarnevndin avgerð um, at fyriskipanin skal halda áfram.

Stk. 4. Hevur eitt barn ikki verið sett heiman innanfyri tað seinasta árið, kann ein fyriskipan um umsorganaryvirtøku ikki halda fram longur enn eitt ár, frá tí degi Høvuðsbarnaverndarnevndin tók avgerð um fyriskipanina, uttan við nýggjari avgerð frá Høvuðsbarnaverndarnevndini.

Stk. 5. Hevur eitt barn verið sett heiman innanfyri tað seinasta árið, kann ein fyriskipan um umsorganaryvirtøku ikki halda fram longur enn tvey ár, frá tí degi Høvuðsbarnaverndarnevndin tók avgerð um fyriskipanina, uttan við nýggjari avgerð frá Høvuðsbarnaverndarnevndini.

Stk. 6. Freistin í stk. 4 og 5 verður roknað frá tí degi, at Høvuðsbarnaverndarnevndin tók avgerð.

Stk. 7. Hóast ásetingina í stk. 4 og 5, kann Høvuðsbarnaverndarnevndin áseta styttri freist fyri, nær eftirmeting skal leggjast fyri Høvuðsbarnaverndarnevndina til avgerðar.

Stk. 8. Høvuðsbarnaverndarnevndin kann áseta eina longri freist enn tær í stk. 4 og 5, um umstøðurnar, ið eru grundarlagið fyri avgerðini, eftir øllum líkindum mugu væntast at vera til staðar út yvir freistina.

Stk. 9. Tann ella tey, ið hava foreldramyndugleikan, kunnu krevja, at eitt mál um varandi yvirtøku av umsorganini fyri einum barni, sambært § 23, skal viðgerast av Høvuðsbarnaverndarnevndini av nýggjum, um umstøður teirra eru munandi broyttar.

Barnaverndarnevndin leggur í hesum

förum málið av nýggjum fyri Høvuðsbarnaverndarnevndina eftir mannagongdini í kapitli 8. Høvuðsbarnaverndarnevndin kann tó nokta fyri, at málið verður viðgjørt av nýggjum, um málið teir seinastu 12 mánaðirnar hevur verið viðgjørt av hesi nevnd.

Stk. 10. Í sambandi við nýggja avgerð um umsorganaryvirtøku, skal málið um samverurætt sambært § 22 eisini verða endurskoðað.

Stk. 11. Áðrenn nýggja avgerð viðvíkjandi umsorganaryvirtøku skulu fosturforeldrini verða hoyrd.

Stk. 12. Eitt barn, ið er umsorganaryvirtikið sambært § 19, kann ikki setast heim aftur uttan við avgerð frá

Høvuðsbarnaverndarnevndini. Í sambandi við eina avgerð um at barnið skal setast heim aftur, ásetur

Høvuðsbarnaverndin eitt tíðarskeið at fyrireika heimsetanina sbr. § 24 a.

Stk. 13. Er barnið sett heiman við samtykki, og verður samtykkið afturtikið, skal barnaverndarnevndin leggja tilmælið fyri

Høvuðsbarnaverndarnevndina til støðutakan, í seinasta lagi 14 dagar eftir, at samtykkið er afturtikið, um barnaverndarnevndin ikki kann taka avgerð eftir § 20.

Stk. 14. Barnið kann ikki setast heim aftur, um mett verður, at tað eftir eini heildarmeting kann verða atvoldin til álvarsamar trupulleikar fyri barnið, um tað verður flutt.”.

32) Aftaná § 24 verður sett:

“§ 24 a. Høvuðsbarnaverndarnevndin skal áseta eitt tíðarskeið at fyrireika heimsetanina. Longdin á tíðarskeiðinum kann vara upp til 6

mánaðir. Í serligum förum kann Høvuðsbarnaverndarnevndin avgera, at einki tíðarskeið skal ásetast at fyrireika heimsetanina. Longdin á

tíðarskeiðinum verður ásett við atlit at:

- 1) móguleikanum at tryggja eina varliga og tilrættaglagda heimsetan fyri barnið,
- 2) fyrireikan av móguligum fyriskipanum til barnið ella foreldrini eftir at barnið er komið heim aftur,
- 3) móguleikanum hjá barnaverndartænastuni fyri at meta um, hvørt tað er grundarlag fyri at taka avgerð um umsorganaryvirtøku, tá foreldrini hava afturkallað samtykkið.

Stk. 2. Tíðarskeiðið, ið verður ásett at fyrireika heimsetanina, er framhald av tí fyriskipan, ið er í løtuni eftir § 19.

§ 24 b. Ein fyriskipan skal halda uppat, tá endamálið er rokkið, hon ikki longur tæinir endamálinum, ella tá barnið fyllir 18 ár, sbr. tó § 15 b.”

33) Í § 27, stk. 5 verður 2. pkt. orðað soleiðis:

“Hóast ásetingina í stk. 2 kunnu hesi veljast, um tey kunnu góðkennast sum ítøkiliga egnað í mun til tað ávísa barnið.”.

34) Í § 27, stk. 6 verður sum 1. pkt. sett:

“Fosturforeldur skulu luttaka á einum skeiði um at verða fosturforeldur, áðrenn barnið verður latið teimum.” 1. pkt. verður hereftir 2. pkt.

35) Í § 29, stk. 2 verður “Fosturforeldraskipanin” broytt til: “Avvarðandi barnaverndartænasta” og aftaná “samsýning” verður sett: “sbrt. stk. 1”.

36) Í § 29, stk. 3 verður “Fosturforeldraskipanin” broytt til: “avvarðandi barnaverndartænasta”.

37) § 33, stk. 3 verður orðað soleiðis: “Stk. 3. Landsstýrismaðurin stovnsetur og rekur samdøgursstovnar fyri familjur, ið eru fevndar av hesi lóg.”.

38) Í § 33, stk. 4 verður “stk. 1 og stk. 2” broytt til: “stk. 1 – 3”, og aftaná “børnum” verður sett: “og familjum”.

39) § 35 verður orðað soleiðis:

“§ 35. Eitt barn verður innskrið á samdøgursstovn við avgerð frá Høvuðsbarnaverndarnevndini.

Høvuðsbarnaverndarnevndin ansar eftir, at barnið verður sett á rættan samdøgursstovn.

Stk. 2. Um einki nøktandi pláss er á samdøgursstovni í Føroyum, kann Høvuðsbarnaverndarnevndin taka avgerð um, at barnið skal setast á stovn uttanlands.

Stk. 3. Barnið kann ikki útskrivast uttan við avgerð frá

Høvuðsbarnaverndarnevndini, sbr. § 24, stk. 2, 12 og 13.”

40) Í § 37 verður sum nýtt stk. sett:

“ Um tað verður mettt neyðugt fyri at kunna gera av, um tað er eyðsýndur vandi fyri álvarsomum skaða á barnsins heilsu ella menning, kann Høvuðsbarnaverndarnevndin taka avgerð um, at barnið skal setast á stovn ella innleggjast á sjúkrahús, her í millum á psykiatriska deild, til eygleiðingar og kanningar, uttan samtykki frá tí ella teimum, ið hava foreldramyndugleikan, ella frá barninum. Ein slík kanning skal verða liðug innan 2 mánaðir eftir avgerðina hjá Høvuðsbarnaverndarnevndini.”

Stk. 1 og 2 verða hereftir stk. 2 og 3.

41) Í § 45, stk. 1 verður sum 2. pkt. sett:

“Kanningin skal taka støði í eini heildarmeting og skal fevna um barnsins:

- 1) menning og atferð,
- 2) familjuviðurskifti,
- 3) skúlaviðurskifti,
- 4) heilsuviðurskifti,
- 5) frítíðarviðurskifti og vinskap, og
- 6) onnur viðkomandi viðurskifti.

42) Í § 45 verður aftaná stk. 1 sum nýtt stk. sett:

“Stk. 2. Í kanningini skal barnaverndarumsitingin lýsa styrkir og trupulleikar hjá barninum, familjuni og netverkinum rundan um barnið. Hevur barnið fyllt 16 ár, skal kanningin harumframt lýsa tey serligu viðurskifti, ið atlit skal takast til, í sambandi við val av fyriskipan til hendan aldursból, sbr. §§ 15, 15 b og 19.” Stk. 2 – 9 verða hereftir stk. 3 – 10.

43) Í § 45, stk. 3, sum verður stk. 4, verður “stk. 2” broytt til: “stk. 3”.

44) § 47, stk. 2 og 3 verða orðað soleiðis:

“Stk. 2. Ætlanin skal áseta endamálið við fyriskipanini, og hvør fyriskipan skal setast í verk fyri at náa endamálinum. Ætlanin skal taka støði í kanningini eftir § 45. Ætlanin skal, í mun til tey viðurskifti, sum eru lýst í kanningini, seta ítøkilig mál í mun til barnsins trivna og menning í samsvari við yvirskipaða endamálið við fyriskipanini. Harafturat skal í ætlanini verða ásett, hvussu leingi fyriskipanin væntast at vara.

Stk. 3. Í málum har barn verður sett heiman, skal ætlanin harumframt áseta, hvør fyriskipan skal setast í verk fyri familjuna, meðan barnið er sett heiman og í tíðini eftir, at barnið er komið heim aftur.”

45) Í § 47, verða sum stk. 4, 5 og 6 sett:

“Stk. 4. Er talan um barn, ið hevur fylt 16 ár, skal ætlanin áseta ítøkilig mál fyri barnsins skifti til eina vaksnamannatilveru.

Stk. 5. Ein felags ætlan kann gerast fyri fleiri børn í familjuni. Ætlanin skal tó taka atlit til viðurskiptini hjá tí einstaka barninum.

Stk. 6. Í málum, har atlit til barnið ger, at avgerð um at seta fyriskipan í verk ikki kann bíða eftir, at ein ætlan er gjørd, er nóg mikið við eini stuttari tilskilan av endamálinum við fyriskipanini. Ein ætlan, ið lýkur krøvini í stk. 2-5, skal tó gerast skjótast gjørligt og í seinasta lagi trýggjar mánaðir eftir, at avgerð um at seta fyriskipan í verk er tikin.”

46) Í § 55 verður aftaná stk. 1 sum nýtt stk. sett:

“Stk. 2. Tá eftirmeting skal gerast sambært § 20 og § 24, tó ikki stk. 13, og av bráðfeingisavgerð eftir § 17, skal fundurin haldast í seinasta lagi 1 mánað eftir, at Høvuðsbarnaverndarnevndin hevur móttikið málið.”. Stk. 2 – 4 verða hereftir stk. 3 – 5.

47) Í § 55, stk. 3, sum verður stk. 4, verður sum 2. pkt. sett:

“Í málum har fyriskipan um umsorganaryvirtøku skal eftirmetast eftir § 24, skulu fosturforeldur kallast inn til fundin.”

48) Aftaná § 61 verður sum yvirskrift sett: “Flutt verður uttanlands”

49) Í § 63 verður aftaná “er” sett: “millum barnaverndarnevndir í Føroyum”.

50) Í § 66, stk. 1 verður “og avvarðandi barnaverndarnevnd” strikað.

51) § 70 verður orðað soleiðis:

“§ 70. Er tað eftir lógini um rættarstöðu barnanna álagt einum persóni at rinda barnagjald v.m. til eitt barn, ið verður sett heiman, gongur tað almenna í rættin til barnagjaldið frá gjaldskylduga, frá fyrsta uppihaldsdegi, tó í mesta lagi við eini upphædd svarandi til veruligu útreiðslurnar hjá tí almenna av uppihaldinum.

Stk. 2. Tað almenna gongur harafturat í rættin til at krevja barnagjald v.m. ásett ella at krevja barnagjaldið hækkað.

Stk. 3. Í sambandi við áseting ella hækking av barnagjaldi sambært stk. 2, kann tað almenna seta eina avtalu um barnagjald til vikis, um so er, at avtalan má metast at vera gjørd við tí endamáli at forða tí almenna at fremja heimildina í hesi grein.”

52) Í § 71, stk. 1 verður “15” broytt til: “18”.

§ 2

Stk. 1. Henda løgtingslóg kemur í gildi 1. juli 2012.

Stk. 2. § 1, nr. 3 – 5 og § 1, nr. 6, 2. pkt. hava virknað frá næstu fer barnaverndarnevnd verður vald sambært § 4, stk. 3 í lógini. § 1, nr. 6, 1. pkt. hevur virknað fyri starvsfólk, ið verða sett eftir at lógin er komin í gildi.

Kap. 1 Almennar viðmerkingar

Galdandi barnaverndarlóg: “Løgtingslóg nr. 18 frá 8. mars 2005 um barnavernd” varð sett í gildi 1. januar 2006. Sambært § 84 í lógini, skal landsstýrismaðurin eftir 5 árum leggja fram

fyrir tingið frágreiðing um, hvört lógin virkar eftir ætlan, her undir um broytingar mugu gerast í skipanini.

Vísandi til § 84 í barnaverndarlógini setti táverandi landsstýriskvinna í almannamálum í 2009 ein arbeidsbólk at endurskoða tilboð og skipanir til børn, ung og familjur við serligum tørvi. Arbeidsbólkurin handaði landsstýriskvinnuni á Grækarismessu í 2010 álitid “Ein felags hurð”. Í 2010 setti landsstýriskvinnan ein arbeidsbólk at endurskoða barnaverndarlógina. Hesin arbeidsbólkur handaði landsstýriskvinnuni eina frágreiðing í februar 2011. Grundað á álitid og frágreiðingina frá arbeidsbólkunum, legði táverandi landsstýriskvinna í almannamálum eina frágreiðing fyrir tingið til aðalorðaskiftis. Aðalorðaskiftid var í Løgtinginum hin 6. september 2011. Løgtingslimirnir vóru jaligir í mun til tær broytingar, id landsstýriskvinnan vísti á.

Hetta lógaruppskot er grundað á tær broytingar, id omanfyri nevnda álit og frágreiðing frá arbeidsbólkunum vísa á, at tørvur er á at fremja.

Hugtakið “barn” verður í hesum lógaruppskoti brúkt bæði í mun til børn og ung, og sostatt eisini í mun til ung í aldrinum 18 – 23 ár, um annað ikki er tilskilað.

Eftir galdandi barnaverndarlóg, eru børn fevnd av lógini inntil tey fylla 18 ár. Í serligum førum kann ein fyriskipan, id er sett í verk innan barnid hevur fyllt 18 ár, tó halda áfram, til viðkomandi fyllir 21 ár.

Skiftid frá barni til vaksin er oftast ein trupul tíð hjá øllum børnum. Fyri børn við trupulleikum er henda tíðin ofta sera trupul. Kanningar í Danmark benda á, at tað er av sera stórum týðningi fyri børn, id hava verið sett heiman, at tey fáa stuðul í skiftinum til eina vaksnamannatilveru (*Jakobsen, T. B., I. Hammen, L. Steen (2010). Efterværn – Støtte til tidlige anbragte unge. Midvejsevaluering af forsøg med efterværn under handlingeprogrammet “Lige muligheder”. SFI 10:31*).

Børn við trupulleikum eru ofta ikki sjálvbjargin, tá tey gerast 21 ár, og hava tískil tørv á ávísing stuðli eina tíð afturat, fyri at megna eina sjálvstøðuga vaksnamannatilveru. Eftir galdandi áseting vil eitt barn, sum hevur tørv á hjálp ella stuðli eftir at tað hevur fyllt 21 ár, kunna fáa hjálp ella stuðul eftir forsorgarlógini, um treytirnar annars eru loknar. Tað er sostatt ein annar myndugleiki, landid, id tá skal yvirtaka málið. Hetta hevur við sær, at brot verður í hjálpini ella stuðlinum til barnid. Harafturat eru ikki somu heimildir í forsorgarlógini til hjálp og stuðul, sum í barnaverndarlógini.

Mett verður, at við at broyta aldursmarkið til 23 ár, kunnu fleiri av børnunum koma at klára seg sjálv, við tað at betri framhald og samskipan verður í hjálpini í longri tíð enn við galdandi lóg. Neyðugt verður ikki at skifta til annan myndugleika at fáa hjálp fyrr enn fylta 23. árið.

Fyri at tryggja børnunum tryggjar rammur og stuðul í skiftinum til eina vaksnamannatilveru, verður skotið upp, at lógin skal fevna um børn til fylta 23. árið, tó soleiðis, at bert ávísar

fyriskipanir, vanliga kallaðar eftirvernd, kunnu setast í verk fyri børn í aldrinum 18 til 22 ár. Hesar fyriskipanir verða ásettar í uppskotinum.

Um barnið framvegis hevur tørv á hjálp ella stuðli, eftir at tað hevur fylt 23 ár, kann barnið fáa hjálp ella stuðul eftir forsorgarlógini, á sama hátt sum tað kann í dag, tá tað hevur fylt 21 ár.

Eftir galdandi lóg, skal fyri hvørja barnaverndarnevnd vera minst 1.500 íbúgvar. Mett verður, at økini í dag eru ov smá. Trupulleikin við smáum økjum er, at vandi er fyri at barnaverndarmálini kunnu gerast persónlig, umframt at trupult kann verða hjá starvsfólkinum at fáa serkunnleika í at viðgera og loysa slík mál, tí nøgdin av málum er ov lítil. Harafturat kann verða trupult at fáa starvsfólk við neyðuga fakliga førleikanum til økið, eitt nú sosialráðgevarar, sálarfrøðingar, familjuráðgevar, námsfrøðingar v.m. Til tess at menna fakliga førleikan úti í økjunum verður, í sambandi við endurskoðanina av barnaverndarlógini, mælt til, at hvørt barnaverndarøki eigur at hava minst 3.000 íbúgvar.

Lógin um sjálvbodnar kommunusamanleggingar og kommunal samstørv í sambandi við lógarbundnar uppgávur (løgtingslóg nr. 12 frá 22. februar 2007) ásetur, hvørjar eindir kommunal samstørv kunnu gerast innan fyri. Tvær av hesum eindum hava eitt íbúgvaratal, ið er undir 3.000, harav íbúgvaratalið í tí einu eindini er undir 2.000.

Barnaverndarmál eru sera viðkvom og trupul at umsita, bæði persónliga og fakliga. Fyri at tryggja, at mál verða viðgjørd á høgum fakligum støði, bæði í barnaverndarnevndini og -umsitingini, verður í lógaruppskotinum um broyting í løgtingslóg um barnavernd skotið upp, hóast lógina um sjálvbodnar kommunusamanleggingar og kommunal samstørv í sambandi við lógarbundnar uppgávur, at tað fyri hvørja barnaverndarnevnd skulu verða minst 3.000 íbúgvar. Hetta hevur við sær, at kommunur við færri enn 3.000 íbúgvum skulu samstarva við størri kommunum um barnaverndarmál. Í uppskotinum verður samstundis ásett, at samstarvsøkini skulu vera samfeld landafrøðiliga ella samferðsluliga, eins og lógin um sjálvbodnar kommunusamanleggingar og kommunal samstørv í sambandi við lógarbundnar uppgávur ásetur, at fyrilit skulu havast fyri.

Mett verður, at tað eigur at verða hildið fast við verandi skipan við barnaverndarnevndum og barnaverndarumsitingum. Havandi í huga, at barnaverndarmál eru sera viðkvom og ofta sera trupul at umsita, verður tó mettt, at tað eiga at vera sett hægri faklig krøv til limir í barnaverndarnevndini og starvsfólk í barnaverndarumsitingini, til tess at tryggja at málsviðgerðin er á høgum fakligum støði, bæði fyrisitingarlaga og í mun til ta fyriskipan, ið verður sett í verk.

Eftir galdandi áseting skal formaðurin og meirilutin í barnaverndarnevndini hava viðkomandi førleika ella útbúgving. Í viðmerkingunum til ásetingina verður mælt til, at limirnir hava eina miðallanga útbúgving innan heilsu-, almanna- ella skúlaverk. Mett verður, at galdandi áseting er ov veikt orðað í mun til fakligan førleika, og at tað tískil, hóast viðmerkingarnar til galdandi áseting, er trupult at tulka hvørji faklig krøv eru nøktandi hjá limunum. Henda

meting er subjektiv og tískil trupul hjá eftirlitismyndugleikanum at meta um. Til tess at styrkja fakliga førleikan í barnaverndarnevndini og at gera ásetingina greiðari, verður mett rættast, at fakliga kravið er viðkomandi faklig *útbúgving*.

Í mun til starvsfólk í barnaverndarumsitingini, er fakliga kravið í galdandi lóg miðallong útbúgving. Í upprunauppskotinum til løgtingslóg um barnavernd, sum var lögð fyri Løgtingið, var ásett, at útbúgvingin skuldi vera innan heilsu-, almanna- ella skúlaverk. Hetta bleiv tó broytt í sambandi við viðgerðina av uppskotinum, soleiðis at fakliga kravið bleiv linkað til miðallanga útbúgving. Við galdandi orðing er ikki krav um fakliga viðkomandi útbúgving, t.e. at ein 2-4 ára vinnuyrkislig útbúgving er nøktandi. Hetta verður mett at verða sera óheppið. Mett verður, at tað er av avgerandi týdningi fyri at tryggja nøktandi málsviðgerð og fyri at tryggja rættartrygdina hjá børnum og foreldrum, at starvsfólk í barnaverndarumsitingini hava góðan viðkomandi fakligan førleika til at viðgera og loysa tey mál, sum koma.

Besta loysnin fyri barnið, verður sum oftast funnin í samstarvi við foreldrini. Tað er ikki í øllum málum, at tað er møguligt at fáa samstarv í lag við foreldrini, og fyriskipan má tí setast í verk uttan samtykki frá tí ella teimum, ið hava foreldramyndugleikan. Orsøkirnar til at samstarv ikki fæst í lag kunnu vera nógvar. Talan kann t.d. vera um, at foreldrini føla, at tey ikki vera hoyrd, misskiljingar sum heild, ella tí foreldrini ikki hava innlit í egin viðurskipti, eitt nú ikki skilja trupulleikan ella ikki duga at síggja teirra leiklut í at loysa trupulleikan. Vantandi samstarv kann hava neiliga ávirkan á barnið soleiðis, at barnið ikki trívist í fyriskipanini, sum verður sett í verk. Fyri at styrkja um møguleikarnar fyri at finna semju barninum at frama, verður skotið upp at heimila barnaverndartænastuni at brúka meklara, at hjálpa at fáa samstarv í lag millum partarnar. Meklari skal tó bert kunna brúkast, um foreldrini samtykkja í at brúka slíkan.

Eftir galdandi áseting um uppgávnar hjá Barnaverndarstovu Føroya er ein av uppgávnunum, at virka sum ráðgevi hjá landsstýrismanninum viðvíkjandi stevnumiðum á barnaverndarøkinum. Vísandi til, at Barnaverndarstovan er ein felagskommunalur stovnur verður mett, at tað kann gerast ein loyalitetstrupulleiki hjá Barnaverndarstovuni at ráðgeva landsstýrismanninum. Sambært góðum fyrisitingarsíði eigur landsstýrismaðurin altíð at hoyra Barnaverndarstovuna viðvíkjandi stevnumiðum á barnaverndarøkinum, áðrenn broytingar verða gjørdar.

Ein onnur uppgáva hjá Barnaverndarstovuni er at veita samdøgurstovnunum ráðgeving og vegleiðing, her í millum námsfrøðiliga ráðgeving. Mett verður, at tað ikki er rætt at Barnaverndarstovan, sum ein felagskommunalur stovnur, ráðgevur og vegleiðir samdøgurstovnum, ið eru landsstovnar. Til tess at tryggja, at tørvurin á tilboðum verður nøktaður, eiga samdøgurstovnar altíð at tillaga tilboðini á stovninum í samráð við Barnaverndarstovuna. Hetta svarar eisini tí siðvenju, sum er á økinum.

Vísandi til endamálið við lógini, og týdningin av at barnið og familjan fær neyðuga hjálp tíðliga, verður skotið upp at gera broytingar í ásetingunum um fráboðanarskyldu.

Eftir galdandi orðing skulu tey, sum í starvi sínum hava við børn at gera, vanliga nevnd fakfólk, fráboða barnaverndartænastuni, um tey fáa *kunnleika* til viðurskifti, sum krevja, at komið verður uppí eftir lógini. Fakfólk hava sostatt ikki skyldu til at fráboða, fyrr enn tey hava eina ávísa vitan um viðuskiftini; ein illgruni ella varhugi ger ikki, at fakfólk hevir fráboðanarskyldu. Mett verður, at galdandi krav um kunnleika, kann hava við sær, at fakfólk, sum bert hava ein varhuga av, at viðurskifti eru, ið kunnu skaða heilsu og menning hjá einum barni, ikki fráboða henda varhuga, hóast tey eru stúrin um barnið. Fyri at tryggja, at einhvør ivi kemur barninum til góðar, og at tað, um neyðugt, verður sett inn við eini fyriskipan so tíðliga sum gjørligt, verður skotið upp, at fráboðanarskyldan hjá fakfólki verður skerpað soleiðis, at tey eisini skulu fráboða, um tey hava *orsøk til at halda*, at komið eigur at vera uppí eftir lógini.

Fráboðanarskylda áliggur eisini øllum borgarum, ið eftir galdandi orðing skulu fráboða, um tey fáa kunnleika til, at eitt barn verður t.d. misrøkt ella misnýtt soleiðis, at *álvarsamur* vandi er fyri tess sálarligu ella likamligu heilsu ella búning. Henda orðing kann hava við sær, at ein borgari aftrar seg við at fráboða, tí viðkomandi ikki veit, um talan er um *álvarsaman* vanda. Fyri at tryggja, at einhvør ivi kemur barninum til góðar, og fyri at tryggja at fráboðað verður so tíðliga sum gjørligt, verður skotið upp at broyta orðingina so hon gerst greiðari, eins og orðið “*álvarsamur*” ikki verður brúkt.

Í mun til kvinnu, ið er við barn, skal eftir galdandi áseting fráboðast, um mett verður, at tørvur er á stuðli sambært barnaverndarlógini, t.d. vegna *álvarsama* rúsevnismisnýtslu, sálarsjúku ella sálartrupuleikar. Fyri at ivin skal koma ófødda barninum til góðar verður skotið upp, at strikað orðið *álvarsama*. Fyri at gera orðingina greiðari, og fyri at tað greitt skal koma fram, at tørvur eisini kann verða á stuðli orsakað av sosialum trupulleikum, verður harafturat skotið upp at broyta orðingina ”sálarsjúku ella sálartrupulleikum” til “socialum ella sálarligum ávum”.

Orðingin í mun til sosialt frípláss er nakað ógreið, og ivi er um, nær sosialt frípláss kann veitast, her í millum um foreldrini kunnu verða kravd eftir gjaldi, um barnaverndarnevndin, við heimild í § 15, stk. 2, áleggur teimum at lata barnið fara á t.d. dagstovn uttan samtykki. Skotið verður upp at broyta ásetingina soleiðis, at tað greitt kemur fram, at sosialt frípláss kann veitast, um tað av sosialum orsøkum verður mett neyðugt, umframt at tað ikki kann áleggjast foreldrum at rinda fyri sosialt pláss á stovni, um barnið verður sett á dagstovn ella dagrøkt av sosialum orsøkum. At foreldur ikki skulu rinda fyri sosialt pláss er í samsvar við § 70 a í barnaverndarlógini og galdandi siðvenju hjá barnaverndartænastunum.

Barnaverndarnevndin hevir eftirlit við, hvussu barnið og foreldrini hava tað, eftir at ein fyriskipan er sett í verk. Galdandi áseting hevir einki minsta mark fyri, hvussu ofta metast skal um, hvørt fyriskipanin virkar eftir ætlan ella fyriskipanin eigur at broytast. Víst hevir verið á, at ivi er um, hvat ásetingin inniber. Fyri at tryggja, at nøktandi eftirlit er við, hvussu barnið og foreldrini hava tað, eftir at ein fyriskipan er sett í verk, og fyri at tryggja, at fyriskipanin tænar endamálinum, verður skotið upp at áseta eitt greitt minsta mark fyri,

hvussu oftani metast skal um, hvört fyriskipanin virkar eftir ætlan ella eigur at broytast. Harafturat verður skotið upp at orða ásetingina greiðari.

Ásetingarnar um familjuviðgerð eru ógreiðar, serliga í mun til nær tað er barnaverndartænastan, ið skal veita familjuviðgerð, og nær tað er landið. § 15, stk. 1, nr. 2 heimilar barnaverndarnevndini at seta fyriskipan um familjuviðgerð ella líknandi stuðul í verk við samtykki. Eingin áseting er, sum greitt ásetur, at landið stovnsetur og rekur samdøgursstovnar til familjuviðgerð, men § 69, stk. 1 ásetur, at landi heldur útreiðslurnar fyri familjuviðgerð á samdøgurstovnum. Áseting er harafturat um, at mál um familjuviðgerð á stovni hjá landinum, skulu leggjast fyri Høvuðsbarnaverndarnevndina.

Skotið verður upp at gera sjálvstøðuga áseting um familjuviðgerð á stovni hjá landinum, og greitt at áseta, at landsstýrismaðurin stovnsetur og rekur samdøgursstovnar til familjuviðgerð.

Endamálið við broytingunum er at gera greiðan skilnað ímillum, nær familjuviðgerð er viðgerð, ið barnaverndartænastan skal veita, og nær tað er ein viðgerð, ið stovnur hjá landinum skal veita.

Í sambandi við at familjur verða innskrivaðar á stovn hjá landinum sum samdøgurstilboð, kann barnaverndarnevndin eftir galdandi áseting veita fíggarligan stuðul til útreiðslur, ið standast av fyriskipanini, um foreldrini ikki sjálv megna útreiðslurnar. Foreldrini fáa sostatt ikki altíð endurgjald fyri mista arbeiðsinntøku. Tað hevur víst seg, at fíggarliga óvissan hjá foreldrunum órógvur viðgerðina. Tískil verður skotið upp, at foreldrini skulu fáa endurgjald fyri mista arbeiðsinntøku, tó í mesta lagi við eini upphædd svarandi til hægstu sjúkradagpeningaveiting.

Í nøkrum førum er best fyri eitt barn, at tað flytur heimanífrá, áðrenn tað fyllir 18 ár. Talan er um mál, har barnið er væl ment, men treytirnar fyri umsorganaryvirtøku ikki eru loknar hóast umstøðurnar í heiminum ikki eru góðar fyri barnið. Ásetingarnar í § 15, stk. 1 eru orðaðar soleiðis, at tær kunnu tulkast vítt. Mett verður, at heimild er í § 15, stk. 1 at veita stuðul til barn í egnum kamari ella lítlari íbúð, á sama hátt sum heimild er í § 15, stk. 1, nr. 5 til at senda børn á eftirskúla. Heimildin verður brúkt í dag, og eru børn sum fáa stuðul í egnum kamari. Hóast heimildin longu er, verður skotið upp at áseta, at barnaverndarnevndin kann veita stuðul til barn, 16 ár ella eldri, í egnum kamari ella íbúð. Hetta fyri at gera hesa fyriskipan sjónligari og samstundis avmarka hesa fyriskipan til børn 16 ár ella eldri. Ætlanin er ikki at gera aðrar innihaldsligar broytingar í heimildini.

Sambært galdandi lóg kann barnaverndarnevndin, sum eina fyribyrkjandi fyriskipan, tilnevna barninum ein fastan persón, ið barnið altíð kann seta seg í samband við. Í uppskotinum verður ásett, at barnaverndartænastan hevur skyldu til at hjálpa barninum við at finna ein persón, ið kann tilnevast sum fastur persónur hjá barninum, meðan tað er umsorganaryvirtikið. Endamálið við fasta persóninum er at fyribyrgja, at barnið fylir seg einsamalt og at stuðla barnsins møguleikum í at hava eitt størri netverk, meðan barnið er sett heiman, og aftaná at tað er fari heim ella at búgva sjálvstøðugt.

Tørvur er á at víðka greinina um varandi umsorganaryvirtøku. Galdandi orðing er í ávísum førum ein forðing fyri varandi umsorganaryvirtøku, hóast tað er sannlíkt, at foreldrini varandi vanta foreldraførleika. Hetta tí tað ikki altíð er nøkur sálarlig sjúkuavgerð. Harafturat tekur galdandi áseting ikki atlit til, at eitt barn, ið hevur verið til fosturs í longri tíð, kann hava fingið størri tilknýti til fosturforeldrini enn tað hevur til biologisku familjuna, og at tað tí kann vera barnsins besta at sleppa at vera verandi hjá fosturfamiljuni. Í uppskotinum verður greinin víðkað, so hon tekur áður nevndu atlit.

Ongar ásetingar eru, ið áseta nágreiniliga, nær ella hvussu ofta eitt mál, har eitt barn er umsorganaryvirtikið, skal leggjast fyri Høvuðsbarnaverndarnevndina til eftirmetingar. Siðvenjan er, at ein avgerð um umsorganaryvirtøku vanliga verður tikið fyri eitt ár í senn, í serligum førum tó fyri longri tíð. Um fyriskipanin skal halda fram, skal barnaverndarnevndin leggja málið fyri Høvuðsbarnaverndarnevndina áðrenn avgerðin hjá nevndini rennur út. Um barnaverndarnevndin ikki metir at fyriskipanin skal halda fram, og at barnið skal setast heim aftur, verður málið ikki lagt fyri Høvuðsbarnaverndarnevndina uttan so, at barnið skal setast heim aftur áðrenn tíð.

Fyri at hava fastar reglur um, nær og hvussu ofta ein fyriskipan um umsorganaryvirtøku skal leggjast fyri Høvuðsbarnaverndarnevndina til eftirmetingar, verður skotið upp at áseta reglur um hetta. At málið verður lagt fyri Høvuðsbarnaverndarnevndina er við til at tryggja, at fyriskipanin ikki heldur fram uttan so, at treytirnar fyri umsorganaryvirtøku framvegis eru til staðar. Eisini verður skotið upp, at eitt barn bert kann setast heim aftur, um Høvuðsbarnaverndarnevndin tekur avgerð um hetta, eins og tað skal ásetast eitt tíðarskeið at fyrireika heimsetanina. Hetta er við til at tryggja, at eitt barn ikki verður sett heim aftur, um umstøðurnar í heiminum ikki eru broyttar soleiðis, at barnið kann fáa nøktandi umsorgan í heiminum, og at tryggja barninum at heimsetanin er fyrireikað. Uppskotið er ein liður í at styrkja rættartrygdina hjá bæði foreldrum og børnum.

Mál, ið skulu eftirmetast, verða til tíðir ikki send skrivstovuni hjá Høvuðsbarnaverndarnevndini fyrr enn beint áðrenn ella aftaná, at avgerðin hjá Høvuðsbarnaverndarnevndini rennur út. Hetta hevur við sær, at tíðin, ið skrivstovan hjá Høvuðsbarnaverndarnevndini hevur at kanna um málið er nóg væl upplýst, og at biðja um manglandi upplýsingar er sera stutt, um eftirmetingin skal leggjast fyri nevndina, áðrenn avgerðin rennur út. Hetta er ikki nøktandi. Rættast er, at foreldur og børn í góðari tíð vita, hvat skal henda. Tískil verður skotið upp at áseta, nær barnaverndarnevndin í seinasta lagi skal senda eftirmetingina til Høvuðsbarnaverndarnevndina, um eftirmetingin skal leggjast fyri nevndina áðrenn freistin rennur út. Á henda hátt verður tað meira sjónligt hjá barnaverndarnevndunum, at tær skulu senda málini inn í góðari tíð, og harvið eigur tað ikki at koma fyri, at mál ikki verða lögð fyri nevndina rættstundis. Samstundis verður skotið upp, at ein bráðfeingis avgerð um umsorganaryvirtøku kann standa við í fyra mánaðir, og ikki triggjar. Hetta fyri at barnaverndartænanastan framvegis hevur triggjar mánaðir at kanna málið áðrenn tilmálið skal sendast Høvuðsbarnaverndarnevndini.

Eftir galdandi áseting, eru somu krøv til góðkenning av fosturforeldrum, óansæð um talan er um næstringar ella onnur fosturforeldur, ið ikki hava tætt samband við barnið. Mett verður, at atlit eiga at verða tikin til barnið soleiðis, at barnið kann verða sett til fosturs hjá onkrum, sum barnið hevur samband við og tilknýti til, um hesi eru egnað at verða fosturforeldur hjá barninum, og at krøvini til eitt nú bústað og aldur í hesum sambandi eiga at verða linkað. Tískil verður skotið upp, at næstringar og onnur við tøttum sambandi til barnið kunnu verða góðkend, um tey verða mett ítøkiliga egnað í mun til tað ávísa barnið. Harvið eru ikki somu krøv galdandi til hesi fosturforeldur sum onnur.

Fosturforeldraskipanin skal eftir galdandi áseting stuðla og fyrireika fosturforeldur, áðrenn barnið verður latið teimum. Tað er tó ikki eitt krav, at fosturforeldur luttaka á fyrireikandi skeiði, áðrenn barnið verður latið teimum. Mett verður, at øll fosturforeldur skulu luttaka á einum fyrireikandi skeiði, áðrenn nakað barn verður latið teimum, fyri at tryggja at tey hava neyðuga vitan um tað at vera fosturforeldur. Tískil verður skotið upp, at øll fosturforeldur skulu luttaka á einum skeiði um at vera fosturforeldur, áðrenn barnið verður latið teimum.

Eftir galdandi áseting er tað Fosturforeldraskipanin, ið rindar fosturforeldrum samsýning. Siðvenjan er, at avvarðandi barnaverndartænasta rindar samsýningina. Skotið verður upp at broyta ásetingina soleiðis, at hon er í samsvar við galdandi siðvenju.

Galdandi ásetingin um inn- og útskriving á stovn er ógreitt orðað, og kann skiljast soleiðis, at tað er Høvuðsbarnaverndarnevndin, sum finnur stovnin til barnið. Hetta er ikki í samsvari við málsviðgerðarreglurnar, ið áleggja barnaverndartænastuni at lýsa málið. Høvuðsbarnaverndarnevndin tekur bert avgerð í málinum, eftir tilmæli frá barnaverndarnevndini. Tó tryggjar Høvuðsbarnaverndarnevndin sær, at tann stovnur, sum barnaverndarnevndin mælir til, kann nøkta tørvin hjá barninum. Orsøkin til ógreiðu orðingina er helst, at orðingin bleiv broytt í sambandi við viðgerðina av uppruna uppskotinum til lóg um barnavernd.

Skotið verður upp at broyta orðingina soleiðis, at tað greitt kemur fram, at Høvuðsbarnaverndarnevndin einans tekur avgerð eftir tilmæli frá barnaverndarnevndini.

Samstundis verður skotið upp, at Høvuðsbarnaverndarnevndin skal kunna taka endaliga avgerð um, at eitt barn skal innskrivast á stovn uttanlands, uttan góðkenning frá landsstýrismanninum. Hetta tí mett verður, at landsstýrismaðurin ikki hevur fakligar førleikar at meta um, hvørt tilmælt plássið er rætta tilboðið til barnið. Hesar førleikar hevur Høvuðsbarnaverndarnevndin. Fyri at tryggja, at landsstýrismaðurin fær kunnleika til, hvussu nógv børn verða sett á stovn uttanlands og hví, kann landsstýrismaðurin áleggja Høvuðsbarnaverndarnevndini at senda honum frágreiðing hesum viðvíkjandi, t.d. hálva hvørt ár.

Hóast sektorábyrgdin er galdandi, eru tilboð til børn ikki raðfest innan allar sektorar. Hetta hevur við sær, at nøktandi tilboð ikki eru til børn innan allar sektorar, ella at langur bíðilisti er. Hetta er als ikki nøktandi, vísandi til, at tað er sera umráðandi, at rættar fyriskipanir verða

settar inn tíðliga, áðrenn trupulleikarnir hjá barninum gerast ov stórir. Tá rætta tilboðið ikki er til staðar, er neyðugt at seta aðrar ikki nøktandi fyriskipanir í verk, og hevur hetta bæði menniskjaligar og fíggjarligar avleiðingar við sær.

Fyri at kunna seta inn við rættari fyriskipan beinanvegin, er ofta neyðugt, at barnið er útgreinað. Í dag kann tað taka fleiri ár frá tí, at illgruni er um, at eitt barn hevur serligan tørv, til endalig útgreining fyriliggur. Hetta orsakað av langari bíðitíð á bæði Sernám og Psykiatriska deplinum, ið hava ábyrgdina av at útgreina børn.

Um eitt barn hevur álvarsamar trupulleikar, er vanligt, at bæði foreldur og barnið ynskja, at barnið verður kannað, fyri at fáa avklárað hvat trupulleikarnir skyldast og hvussu teir kunnu loysast. Um foreldur og eitt barn, ið hevur fyllt 15 ár, ikki ynskja, at barnið verður kannað, hevur Høvuðsbarnaverndarnevndin eftir galdandi lóg heimild til at taka avgerð um, at eitt barn, sum hevur víst álvarsamar atferðartrupulleikar, verður sett á stovn til eygleiðingar, kanningar og viðgerð í upp til 4 vikur, uttan samtykki. Galdandi heimild fevnir ikki um sjúkrahús.

Tað kunnu vera føri, har viðurskiftini eru álvarsom, men ivasamt er, um vandi er fyri barnsins heilsu og menning, og tað tí er tørvur á at fáa barnið kannað, og harvið fáa avklárað um grundarlag er fyri at seta barnið heiman. Tískil verður skotið upp at geva Høvuðsbarnaverndarnevndini heimild til at taka avgerð um eygleiðing og kanning á stovni ella sjúkrahúsi, bæði á somatiskari og psykiatriskari deild, uttan foreldranna og barnsins samtykki.

Harafturat verður skotið upp, at ein slík eygleiðing og kanning skal vera liðug innan 2 mánaðir eftir, at Høvuðsbarnaverndarnevndin hevur tikið avgerð um hetta. Hetta áleggur teimum myndugleikum, ið hava ábyrgd av at eygleiða og kanna barnið, skyldu til at gera hetta eftir avgerð hjá Høvuðsbarnaverndarnevndini.

Í mun til psykiatriska viðgerð hava børn, ið hava fyllt 15 ár, sjálvstøðug rættindi sambært psykiatrilógini (anordning nr. 185 frá 13. mars 2009 om ikrafttræden for Færøerne af lov om tvang i psykiatrien). Sostatt er ikki møguligt at innleggja hesi til viðgerð uttan teirra samtykki. Psykiatrilógin er tó ikki ein forðing fyri at innleggja til kanning og eygleiðing uttan teirra samtykki.

Sernám, ið hevur ábyrgd av einum parti av útgreining av børnum, hevur ongan samdøgurstovn, har børn kunnu innskrivast. Tískil er neyðugt at barnið, um eygleiðingin og kanningin ikki kann gerast ambulat, verður innskrivað á samdøgurstovn hjá Børn & Ung (Almannastovan/Nærverkið), men tað er tó Sernám, ið hevur skyldu til og ábyrgdina av at gera neyðugu eygleiðingar og kanningar. Hesar mugu so gerast í samstarvi við samdøgurstovnin.

Um rímlig orsök er at halda, at eitt barn hevur tørv á, at ein fyriskipan verður sett í verk, skal barnaverndarumsitingin kanna málið. Endamálið við kanningin er at finna fram til, um ein

fyriskipan skal setast í verk, og um so er, hvør fyriskipan verður mett at kunna hjálpa og skal setast í verk. Kanningin er grundarlagið undir avgerðini hjá barnaverndarnevndini. Tess betur kanningin lýsir støðuna og tørvin hjá barninum og familjuni, tess størri er móguleikin fyri, at rætta fyriskipanin verður sett í verk beinanvegin.

Galdandi áseting allýsir ikki hvørji viðurskifti eiga at kannast, men ásetur, at frágreiðing skal fáast til vega frá teimum, ið verða mett at kunna geva týðandi frágreiðingar í málinum.

Fyri at tryggja, at øll viðkomandi viðurskifti verða væl lýst, og grundarlagið undir avgerðini er so gott sum móguligt, verður skotið upp at allýsa í ásetingini, hvørji viðurskifti kanningin skal fevna um. Harumframt at kanningin skal taka støði í eini heildarmeting av tørvinum hjá barninum og familjuni.

Tað er umráðandi, at ein ætlan er lögð fyri ta fyriskipan, ið verður sett í verk. Hetta fyri at tryggja, at foreldur og børn vita, hví fyriskipanin verður sett í verk, og fyri at kunna meta um, nær endamálið er rokkið, ella um onnur fyriskipan eigur at setast í verk. Ætlanin er eitt arbeiðsamboð, ið gevur øllum pørtum, ið eru knýttir at fyriskipanini, eina felags fatan av innihaldi og endamálið við fyriskipanini. Galdandi áseting er nakað ógreið, og hevur hetta við sær, at tað er ymiskt, hvussu neyvar ætlanirnar eru, sum verða gjørdar. Tí verður skotið upp, at broyta orðingina soleiðis, at tað verður heilt greitt, hvørjar ætlanir barnaverndartænastan skal gera, og innihaldið í ætlanunum.

Galdandi orðing er ógreið í mun til, um Barnaverndarstovan hevur heimild til at taka avgerð, tá ósemja er millum føroyska barnaverndarnevnd og útlendskan myndugleika. Tískil verður greinin orðað soleiðis, at tað greitt kemur fram, at Barnaverndarstovan bert kann taka avgerð í málum, har ósemja er millum føroyskar barnaverndarnevndir.

Avgerðir tiknar av Høvuðsbarnaverndarnevndini kunnu kærast til Føroya Rætt, meðan avgerðir tiknar av barnaverndarnevndini kunnu kærast til Kærunevndina í almanna- og heilsumálum. Sambært § 66 í barnaverndarlógini hevur barnaverndarnevndin rætt til at kæra avgerðir tiknar sambært lógini. Sambært § 468 a, stk. 4 í rættargangslógini (bekendtgørelse nr. 148 fra 9. marts 2004 af lov for Færøerne om rettens pleje, som senest ændret ved lov nr. 414 af 9. maj 2011), eru tað bert foreldur og børn, ið hava fylt 15 ár, ið eru partar í málinum, og harvið hava kærurætt. Barnaverndarnevndin hevur sostatt ikki rætt til at kæra avgerðir hjá Høvuðsbarnaverndarnevndini til Føroya Rætt.

Sum eina avleiðing av, at barnaverndarnevndin ikki hevur rætt til at leggja avgerðir hjá Høvuðsbarnaverndarnevndini fyri Føroya Rætt, verður barnaverndarnevndin strikað úr § 66.

Barnaverndarnevndin kann hava áhuga í at leggja avgerðir hjá Kærunevndini í almanna- og heilsumálum fyri Føroya Rætt, og kann gera hetta uttan nakra áseting í barnaverndarlógini.

Eftir galdandi áseting, kann uppalingarískoyti, svarandi til 50 % av vanliga barnagjaldinum eftir lógini um rættarstöðu barnanna (lov nr. 200 af 18. maj 1960 om børns retsstilling, som senest ændret ved anordning nr. 398 af 20. april 2010), áleggjast foreldrum, í tíðini barnið er

sett heiman, um foreldrini hava eina inntøku, sum er hægri enn hægsti sjúkradagpeningaveiting. Skotið verður upp, at broyta greinina um uppalingarískoyti soleiðis, at heimildin, sum er í lógini um rættarstöðu barnanna verður brúkt. Hetta hevur við sær, at tað almenna gongur í rættin at fáa longu ásett barnagjald frá gjaldsskylduga, eins og tað almenna kann krevja barnagjald ásett ella hækkað.

Við at brúka reglurnar í lógini um rættarstöðu barnanna, verða foreldur, ið ikki hava barnið búgvandi hjá sær javnsett, uttan mun til um orsøkin er, at barnið er sett heiman, ella orsøkin er, at foreldrini eru farin frá hvørjum øðrum. Í báðum førum verða foreldrini áløgd at rinda barnagjald, ella onnur gjöld, um treytirnar annars eru loknar, og í báðum førum er møguligt at søkja um stuðul til uppihaldspening eftir lóg um stuðul til uppihaldspening (løgtingslóg nr. 90 frá 6. juni 1997, sum seinast broytt við løgtingslóg nr. 136 frá 28. desember 2010).

Tá barn verður uppihildið av einum myndugleika, fellur møguligur rættur til forskotsrindan av barnagjaldi burtur sambært § 3, stk. 2, nr. 4 í lóg um barnagjald til einsamallar uppihaldarar v.fl. (løgtingslóg nr. 71 frá 20. mai 1996, sum seinast broytt við løgtingslóg nr. 16 frá 2. mars 2011). Eisini fellur rætturin til barnafrádrag í skatti burtur sambært § 2, stk. 1, 3. pkt. í ásetingarlógini (løgtingslóg nr. 87 frá 1. september 1983, sum seinast broytt við løgtingslóg nr. 170 frá 22. desember 2009).

Eitt barn, ið hevur fylt 15 ár, kann eftir galdandi áseting áleggjast at gjalda uppalingarískoyti, ímeðan tað er sett heiman. Mett verður, at tað ikki er rætt at áleggja barni undir 18 ár at rinda fyri uppihald, meðan tað er sett heiman. Mett verður tó, at ung, ið hava fylt 18 ár, eiga at kunna áleggjast at gjalda eitt ískoyti fyri uppihaldið, tá hetta verður mettt kunna vera við til at menna tann unga til eina sjálvstøðuga vaksnamannatilveru.

Viðmerkjast skal, at í tann mun, tað í sambandi við endurskoðanina av barnaverndarlógini hevur verið mælt til broytingar, ið eru samantfallandi við Barnets Reform, ið kom í gildi í Danmark í 2011, er hetta lógaruppskot tilevnað við Barnets Reform sum fyrimynd.

Ummæli:

Uppskotið er sent til ummælis hjá Barnaverndarstovu Føroya, Høvuðsbarnaverndarnevndini, Nærverkinum/Almannastovuni, Fosturforeldrafelagnum, Kommunusamskipan Føroya, Føroya Kommunufelag, Innlendismálaráðnum, Heilsumálaráðnum, Mentamálaráðnum, Fíggjarmálaráðnum, Ríkisumboðnum, Sosialráðgevarafelag Føroya, Føroya Pedagogfelag, Felagið Føroyskir Sjúkrarøktarfrøðingar, Føroya Lærafelag, Ljósmøðrafelag Føroya, Føroyskir Sálfrøðingar, Almanna- og heilsurøktarafelagið, MBF, og Føroya Landfúta.

Barnaverndarstova Føroya metir ikki at § 13, stk. 2, nr. 2 og 5 í barnaverndarlógini skula strikast.

Kap. 2. Avleiðingar av uppskotinum

Fíggjarligar avleiðingar fyri land og kommunur

Mett verður, at uppskotið viðførir fíggjarligar avleiðingar fyri land og kommunur.

At aldursmarkið verður hækkað upp í 23 ár fer væntandi at hava við sær, at fleiri megna at gera eina útbúgving lidna og kunna fasthalda arbeiðið. Harvið verða væntandi færri, ið fara at hava tørv á hjálp og stuðli eftir forsorgarlógini vaksa minni enn tær annars vildu gjørt.

Hinvegin verða útreiðslurnar til fyriskipanir størri, bæði fyri kommunurnar og fyri landið, tí fyriskipanir kunnu halda fram í longri tíð fyri tað einstaka barnið. Landið hevur ábyrgdina av og rindar útreiðslurnar fyri rakstur av samdøgursstovnum og øðrum samdøgursfyriskipanum, meðan kommunurnar rinda útreiðslurnar fyri aðrar fyriskipanir. Miðalkostnaðurin fyri hvørt barnið er mettur at vera umleið 1. mio.kr. árliga.

At samstarvsøkini gerast størri, hevur ongar fíggarligar avleiðingar fyri landið. Mett verður heldur ikki, at tað hevur fíggarligar avleiðingar fyri kommunurnar. Tað verða færri barnaverndarnevndir, men hvør einstøk nevnd fær fleiri mál at viðgera. Samanumtikið verður met, at samlaða samsýningin til limirnar broytist ikki stórvegis.

Mett verður, at fakligu krøvini til limirnar í barnaverndarnevndunum ikki hava fíggarligar avleiðingar fyri land og kommunur. Limirnir fáa fasta samsýning, ið ikki er ásett í mun til faklig krøv. Hinvegin kunnu fakligu krøvini til starvsfólkið í barnaverndarumsitingunum hava fíggarligar avleiðingar fyri kommunurnar.

Skerpingin av fráboðanarskylduni eigur at hava við sær, at fleiri fráboðanir verða. Harvið verða fleiri mál hjá barnaverndartænastunum at viðgera, og kann hetta móguliga hava við sær, at neyðugt verður við fleiri starvsfólkum í barnaverndarumsitingini. Harafturat kann væntast, at fleiri fyriskipanir verða settar í verk og harvið fleiri útreiðslur fyri kommunurnar og landið.

Hinvegin eigur skerpingin av fráboðanarskylduni at hava við sær, at tað verður sett inn fyrr enn í dag, og at inntrivini gerast minni og fyriskipanirnar í síðsta enda bíligari enn í dag.

Við tað at fíggarligu viðurskiftini hjá foreldrunum ikki longur hava týdning í mun til, um sosialt frípláss kann veitast, kann væntast at henda broyting fær fíggarligar avleiðingar fyri kommunurnar, tí fleiri væntandi kunnu fáa sosialt frípláss. Í 2010 vóru játtað 58 sosial frípláss. Útreiðslurnar hjá barnaverndartænastunum til hesar fyriskipanir vóru í alt umleið 1 mio.kr. í 2010.

Tað hevur fíggarligar avleiðingar fyri kommunurnar, um tær skula rinda endurgjald fyri mista arbeiðsinntøku. Hægsta sjúkradagpeningaveiting er í dag 17.072 kr. um mánaðin. Í 2010 vóru fimm familjur innskrivaðar á Familjudepilin, og vóru tær í miðal innskrivaðar í 3 mánaðir.

Mett verður, at uppskotið ikki kemur at hava fíggarligar avleiðingar í mun til Høvuðsbarnaverndarnevndina. Hetta tí at samlaða umsitingin/arbeiðsbyrðan ikki verður met at gerast størri, enn hon er í dag. Øll mál um at enda umsorganaryvirtøku skulu leggjast fyri nevndina, men samstundis skulu mál um umsorganaryvirtøku ikki leggjast fyri á hvørjum ári.

Kravið um at øll fosturforeldur skulu luttaka á einum skeiði, áðrenn tey fáa nakað barn til fosturs, kemur væntandi at hava nakað av fíggarligum avleiðingum fyri Fosturforeldraskipanina. Við tað at Fosturforeldraskipanin longu hevur uppgávuna at fyrireika fosturforeldur verður tó mett, at fíggarligu avleiðingarnar ikki vera so stórar, men at talan meira verður um at umskipa og tillaga undirvísingina til nýggju krøvini.

Heimildin hjá Høvuðsbarnaverndarnevndini at innskriva børn á stovn ella innleggja tey á sjúkrahús til eygleiðing og kanning, kann hava fíggarligar avleiðingar fyri landið um tilboðið ikki er til staðar, og tað tískil er neyðugt at víðka um virksemið. Harafturat kann tørvur verða á fleiri plássum á stovninum hjá Børn & Ung (Almannastovan/Nærverkið), um pláss skulu verða tøk til at innskriva børn til eygleiðing og kanning, sum skulu fremjast av Sernám. Um stovnarnir hjá landinum ikki kunnu taka í móti øllum børnum, verður neyðugt at víðka um tilboðið hjá landinum, og harvið hækka játtanina til endamálið. Miðalkostnaðurin fyri hvørt barnið er settur at vera umleið 1 mio.kr. Um tað ikki ber til at víðka um virksemið hjá verandi stovnum, verður neyðugt at upprætta nýggjan stovn, og kostar hetta umleið 4 – 5 mio.kr. Fyri Sernám kann verða tørvur á fleiri starvsfólki til at fremja eygleiðingarnar og kanningarnar.

Broytingin í uppskotinum í mun til kanning av málinum, eigur ikki at hava fíggarligar avleiðingar fyri land og kommunur.

Uppskotnu broytingarnar í mun til ætlanina fyri barnið og familjuna, koma at hava ávísar fíggarligar avleiðingar fyri barnaverndartænasturnar, tí uppskotið setir størri krøv til ætlanina í mun til skiftið til eina sjálvstøðuga vaksnamannatilveru. Uppskotið hevur ongar fíggarligar avleiðingar fyri landið.

Uppalingarískoytið, ið foreldur kundu áleggjast at rinda, um treytirnar annars vóru loknar, svaraði til 50% av vanliga barnagjaldinum, sum í dag er 1.056 kr. um mánaðin. Við broytingini skulu foreldrini, sum verða áløgd at rinda barnagjald, hvør í minsta lagi rinda vanligt barnagjald. Hetta hevur við sær, at tann myndugleiki, ið rindar útreiðslurnar fyri barnsins uppihald, meðan tað er sett heiman, fær hægri inntøkur. Inntøkurnar hjá landinum verða tó minni enn fyri kommunurnar, tí foreldrini samstundis hava rætt til stuðul til uppihaldspening, svarandi til 40 % av tí goldnu upphædd, sum fer upp um vanliga árliga gjaldið fyri eitt barn. Uppalingarískoytið gav ikki rætt til stuðul til uppihaldspening.

Fyri foreldur verða fíggarligu avleiðingarnar, at tey koma at rinda nakað hægri gjald – í minsta lagi vanliga barnagjaldið í staðin fyri eina upphædd svarandi til 50 % av vanliga barnagjaldinum. Samstundis kunnu tey tó fáa stuðul til uppihaldspening, svarandi til 40 % av tí goldnu upphædd, sum fer upp um vanliga árliga gjaldið fyri eitt barn.

Umsitingarligar avleiðingar fyri land og kommunur

Mett verður, at uppskotið viðførir umsitingarligar avleiðingar fyri land og kommunur.

At aldursmarkið verður hækkað upp í 23 ár hevur við sær, at børnini verða fevnd av barnaverndarlógini í longri tíð. Harvið skulu barnaverndartænasturnar umsita og viðgera málini í longri tíð enn eftir galdandi lóg. Tað sama er galdandi fyri samdøgursfyriskipanir hjá landinum.

Harafturat fer broytingin væntandi at hava við sær, at færri fara at hava tørv á hjálp og stuðli eftir forsorgarlógini. Harvið verða færri mál hjá Almennastovuni at viðgera.

At samstarvsøkini gerast størri hevur ongar umsitingarligar avleiðingar fyri landið.

Fyri kommunurnar merkir kravið um størri samstarvsøki, at onkur kommuna, sum í dag hevur eina barnaverndarnevnd, frammyvir skal samstarva við aðra kommunu um felags barnaverndarnevnd. Frammyvir verða færri barnaverndarnevndir. Tískil vil tann einstaka barnaverndarnevndin hava fleiri mál at viðgera.

Fakligu krøvini til limirnar í barnaverndarnevndunum og starvsfólk í –umsitingunum gera møguliga, at onkur kommuna, ið lýkur krøvini til íbúgvaratal, má samstarva við aðra kommunu orsakað av, at kommunan ikki fær limir og starvsfólk við nøktandi fakligum førleika.

Nýggja heimildin hjá barnaverndartænastunum at brúka meklara, eigur at gera nøkur av málunum lættari at umsita, tí samstarv fæst í lag.

At Barnaverndarstova Føroya ikki longur skal virka sum ráðgevi hjá landsstýrismanninum og ikki longur veita samdøgursstovnum ráðgeving og vegleiðing, hevur væntandi ongar ella bert smávegis umsitingarligar avleiðingar.

Fleiri fráboðanir merkja, at fleiri mál verða hjá barnaverndartænastuni at viðgera.

Sosial frípláss gerast lættari hjá barnaverndartænastuni at umsita, tí fíggarligu viðurskiftini hjá foreldrunum eru ikki longur viðkomandi.

Í útgangsstøðinum eigur ásetingin um eftirlit ikki at hava nakrar umsitingarligar avleiðingar fyri barnaverndartænasturnar, tí tær longu nú hava skyldu til at meta um fyriskipanina við jøvnum millumbilum. Tað má tó væntast, at onkur mál eru í dag, har eftirlit ikki verður framt so ofta, sum skotið verður upp, og at barnaverndartænasturnar tí mugu gera fleiri eftirlit enn tær gera í dag.

Tað verður mett ikki at hava serligar umsitingarligar avleiðingar fyri kommunurnar, at tær í sambandi við familjuviðgerð skulu rinda endurgjald fyri mista arbeiðsinntøku, tí tað skulu tær eisini gera í dag, um familjurnar ikki sjálvar megna at halda hesa útreiðslu.

Roknast má við at fleiri børn kunnu verða varandi umsorganaryvirtikin, tá heimildin verður víðkað. Tá eitt barn er varandi umsorganaryvirtikið, skal málið ikki leggjast fyri Høvuðsbarnaverndarnevndina aftur uttan so, at umstøðurnar hjá foreldrunum eru munandi

broyttar. Hesi mál hava tískil ikki økta umsiting fyri Høvuðsbarnaverndarnevndina. Mett verður, at tað heldur ikki hevur stórvegis umsitingarligar avleiðingar fyri barnaverndartænasturnar, at heimildin fyri varandi umsorganaryvirtøku verður víðka. Barnaverndartænastan hevur framvegis eftirlit við fyriskipanini.

Vanliga verða mál lögð fyri Høvuðsbarnaverndarnevndina eina ferð um árið. Við uppskotinum vilja nøkur av hesum málum ikki skula leggjast fyri nevndina meira enn annað hvørt ár. Hetta eigur at hava við sær, at færri mál verða lögð fyri Høvuðsbarnaverndarnevndina. Mett verður tó, at talan verður um lutfalsliga fá mál, og at tað tí ikki kemur at hava serligan týðning fyri Høvuðsbarnaverndarnevndina.

Tað sama ger seg galdandi í mun til barnaverndartænasturnar. Broytingin hevur ongan týðning í mun, til hvussu ofta tey skulu eftirmeta málini, men bert í mun til hvussu ofta mál um umsorganaryvirtøku í minsta lagi skulu leggjast fyri Høvuðsbarnaverndarnevndina.

At áseta hvussu langa tíð skrivstovan hjá Høvuðsbarnaverndarnevndini hevur at kanna mál hevur við sær, at barnaverndartænasturnar skulu hava málini klár eitt sindur fyrr enn í dag. Hinvegin er avleiðingin fyri skrivstovuna hjá Høvuðsbarnaverndarnevndini, at tey hava tíð at kanna eftir, um málið er væl upplýst, og ikki sum nú skulu gera hesa kanning í skundi.

Kravið um at øll fosturforeldur skulu luttaka á einum skeiði, áðrenn tey fáa nakað barn til fosturs, kemur væntandi at hava nakað av umsitingarligum avleiðingum fyri Fosturforeldraskipanina. Við tað at Fosturforeldraskipanin longu hevur uppgávuna at fyrireika fosturforeldur verður tó met, at avleiðingarnar ikki vera so stórar, men at talan meira verður um at umskipa og tillaga undirvísingina til nýggju krøvini.

At geva Høvuðsbarnaverndarnevndini heimild til at taka endaliga avgerð um at seta barn á stovn uttanlands, lættir um umsitingina av slíkum málum, bæði hjá skrivstovuni hjá Høvuðsbarnaverndarnevndini og hjá Almannamálaráðnum. Harafturat styttir tað um viðgerðartíðina av slíkum málum.

Heimildin, sum skotið verður upp at geva Høvuðsbarnaverndarnevndini, til at taka avgerð um at seta barn á stovn ella innleggjast á sjúkrahús uttan samtykki, til eygleiðing og kanning, hevur umsitingarligar avleiðingar fyri barnaverndartænasturnar, Høvuðsbarnaverndarnevndina, sjúkrahúsverkið og Sernám. Fyri barnaverndartænasturnar og Høvuðsbarnaverndarnevndina er talan um ein nýggjan møguleika – nýtt slag av máli – ið skal leggjast fyri nevndina. Fyri sjúkrahúsverkið og Sernám er umsitingarliga avleiðingin, at tey skulu gjøgnumføra eygleiðing og kanning av børnum innan 2 mánaðir frá avgerðini hjá Høvuðsbarnaverndarnevndini. Mett verður tó, at talan bert verður um fá mál árliga.

Broytingin í uppskotinum í mun til kanning av málinum, eigur ikki at hava stórvegis umsitingarligar avleiðingar fyri barnaverndarumsitingina, tí kanningin skal í dag eisini fevna um tey viðurskifti, ið eru viðkomandi. Tó má roknast við at nøkur mál í dag ikki hava øll

viðurskifti við, sum tey skulu hava við eftir broytingina. Broýtingin hevur ikki umsitingarligar avleiðingar fyri landið.

Uppskotnu broytingarnar í mun til ætlanina fyri barnið og familjuna, koma bert at hava smávegis umsitingarligar broytingar fyri barnaverndartænasturnar, tí broytingin í stóran mun bert lýsir tað, sum er galdandi í dag. Tó setir uppskotið størri krøv til ætlanina í mun til skifti til eina sjálvstøðuga vaksnamannatilveru. Uppskotið hevur ongar umsitingarligar avleiðingar fyri landið.

Uppskotið hevur umsitingarligar avleiðingar fyri Ríkisumboðið, tí hann fær fleiri mál um barnagjald at taka støðu til. Tann 31.12.2010 vóru 44 børn til fosturs. Í 2010 vóru 19 børn á stovni í Føroyum ella uttanlands. Verður útgangsstøðið tikið í hesum tølum, merkir hetta, at Ríkisumboðið tað fyrsta árið, skal taka avgerð ella broyta avgerð í mun til 126 foreldur, um øll børnini hava tvey foreldur. Eftirfylgjandi ár verður tað oftast bert í mun til tey børn, ið verða umsorganaryvirtikin, at Ríkisumboðið skal taka avgerð um barnagjald. Í 2010 vóru 15 nýggj mál um umsorganaryvirtøku lögð fyri Høvuðsbarnaverndarnevndina. Árin 2007 – 2009 var talið av nýggjum málum um umsorganaryvirtøku ávikavist 22, 23 og 25.

Umsitingarligu avleiðingarnar fyri Høvuðsbarnaverndarnevndina eru, at nevndin ikki longur skal taka avgerð um uppalingarískoytið. Harafturímóti skal Høvuðsbarnaverndarnevndin boða Almannastovuni frá, tá eitt barn verður sett heiman. Skyldan at boða Almannastovuni frá, hevur áður ligið hjá barnaverndartænastunum. Samanumtikið verður mett, at uppskotið ikki fær umsitingarligar ella fíggarligar avleiðingar fyri Høvuðsbarnaverndarnevndina.

Mett verður, at broytingin hevur við sær, at barnaverndartænasturnar fáa minni umsiting. Hetta tí at tað krevur minni umsiting at senda áheitan til Ríkisumboðið um at fáa barnagjald ásett, enn tað krevur at kanna fíggarligu viðurskiftini hjá familjuni, ið barnaverndartænasturnar ikki longur skulu gera.

Almannastovan umsitur í dag skipanina við at innheinta ikki goldið barnagjald, og innheintar hesi umvegis TAKS. Almannastovan umsitur eisini stuðul til uppihaldspening. Mett verður, at tað ikki krevur serliga umsiting hjá Almannastovuni, at umsita innheintan av ikki goldnum barnapeningi og stuðul til uppihaldspening, tí hesi skulu gerast eftir teimum reglum og skipanum, sum eru galdandi í mun til onnur barnagjöld, ið ikki verða goldin. Tó má roknað við, at talan verður um fleiri mál hjá Almannastovuni at umsita, í mun til innheintan av barnagjaldi og stuðul til uppihaldspening.

Avleiðingar fyri vinnuna

Mett verður, at einastu avleiðingarnar uppskotið hevur fyri vinnuna er, at tað hevur jaligar fíggarligar avleiðingar fyri meklarar.

Avleiðingar fyri umhvørvið

Mett verður, at uppskotið ikki viðførir avleiðingar fyri umhvørvið.

Avleiðingar fyri serstøk øki í landinum

Uppskotið viðførir avleiðingar fyri tey økir, sum í dag hava sjálvstøðuga barnaverndarnevnd, men sum ikki hava 3.000 íbúgvar, og tískil skulu samstarva við aðra kommunu um felags barnaverndarnevnd.

Tvær barnaverndarnevndir eru í Suðuroy. Eftir uppskotinum kann bert ein barnaverndarnevnd verða í Suðuroy.

Fuglafjarðar og Eystur kommunur hava hvør sína barnaverndarnevnd. Tær mugu framyvir samstarva um felags barnaverndarnevnd.

Viðareiðis, Húsar og Hvannasunds kommunur kunnu ikki framyvir samstarva við Eiði og Sunda kommunur um felags barnaverndarnevnd. Harafturat er íbúgvaratalið í Eiði og Sunda kommunum tilsamans undir 3.000, og mugu hesar tískil samstarva við aðra kommunu, ið er samfeld landafrøðiliga ella samferðsluliga, um felags barnaverndarnevnd. Tað sama er galdandi í mun til Viðareiðis, Húsar og Hvannasunds kommunur.

Sandoy kann ikki framyvir hava sjálvstøðuga barnaverndarnevnd.

Sosialar avleiðingar fyri ávísar samfelagsbólkar ella felagsskapir

Mett verður, at uppskotið viðførir jaligar avleiðingar fyri tey børn, ið eru fevnd av barnaverndarlógini, tí tey verða fevnd av lógini í longri tíð – inntil tey fylla 23 ár – og tískil fáa betri hjálp, enn tey fáa eftir galdandi lóg. Mett verður, at fleiri fara at megna eina sjálvstøðuga vaksnamannatilveru.

At heimildin fyri at taka avgerð um varandi umsorganaryvirtøku verður víðka, verður mettt at hava jaligar avleiðingar fyri barnið, tí tað kemur at vita, hvar tað skal vera í longri tíð, og sleppur undan at standa í tí støðu at ivast í, hvar tað skal vera, hvørja fer málið verður lagt fyri Høvuðsbarnaverndarnevndina til eftirmetingar. Samstundis verður mettt, at broytingin ikki hevur stórvegis avleiðingar fyri foreldrini, tí tey altíð kunnu fáa málið um varandi umsorganaryvirtøku uppafurtikið, um umstøðurnar hjá teimum eru munandi broyttar.

At áseta at ein fyriskipan um umsorganaryvirtøku bert skal leggjast fyri Høvuðsbarnaverndarnevndina 2. hvørt ár, eftir 1. árið ger, at børnini hava ein longri tíðarhorisont at fyrihalda seg til, tí tey vita, hvar tey skulu vera 2 ár í senn. Samstundis styrkir tað rættartrygdina hjá foreldrunum, tí tað bert í heilt serligum førum verður møguligt hjá Høvuðsbarnaverndarnevndini at áseta longri freist fyri eftirmeting av málinum.

Harafturat styrkir tað rættartrygdina hjá børnum, at barnið ikki kann setast heim aftur, uttan við avgerð frá Høvuðsbarnaverndarnevndini. Hetta er við til at tryggja, at børn ikki verða sett heim aftur, um viðurskiftini í heiminum ikki eru í lagi, ella um barnið ikki ynskir at fara heim aftur.

Heimildin hjá Høvuðsbarnaverndarnevndini at innskriva barn á stovn ella innleggja á sjúkrahús til eygleiðing og kanning, er eitt inntriv í foreldramyndugleikan hjá foreldrum og

ALMANNAMÁLARÁÐIÐ

avgerðarrættin hjá börnum, ið hava fylt 15 ár. Endamálið við heimildini er at fáa avklárað, um vandi er fyri barnsins heilsu og menning, og harvið um grundarlag er fyri at seta barnið heiman. Vísir tað seg, at vandi er fyri barnsins heilsu og menning, kann barnið setast heiman og koma í rætta viðgerð. Við tað at eygleiðingin og kanningin skulu verða liðug 2 mánaðir eftir avgerðina hjá Høvuðsbarnaverndarnevndini, hevur hetta væntandi við sær, at hesi børn koma í rætta viðgerð skjótari enn í dag.

Avleiðingar fyri millumtjóða sáttmálar

Mett verður, at uppskotið ikki viðførir umsitingarligar avleiðingar fyri millumtjóða sáttmálar.

Talva: Yvirlit yvir avleiðingar

	Fyri landið/lands-myndugleikar	Fyri kommunalar myndugleikar	Fyri pláss/øki í landinum	Fyri ávísar sam-felagsbólkar/felagsskapir	Fyri vinnuna
Fíggjarligar/búskaparligar avleiðingar	Ja	Ja	Ja	Nei	Nei
Umsitingarligar avleiðingar	Ja	Ja	Ja	Nei	Nei
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei
Sosialar avleiðingar				Ja	

Kap. 3. Serligar viðmerkingar

Viðv. § 1, nr. 1

Aldursmarkið verður broytt soleiðis, at børn og ung upp til 23 ár eru fevnd av lógini.

Viðv. § 1, nr. 2

Greinin ásetur, at fyri ung í aldrinum 18 til og við 22 ár, kunnu bert tær fyriskipanir, ið eru ásettar í § 15 b, setast í verk. Treytin fyri at seta fyriskipanir í verk fyri 18 – 23 ára gomul er,, at tann ungi er undir barnavernd, tá viðkomandi gerst 18 ár.

Sí eisini viðmerkingarnar til. § 1, nr. 20, viðvíkjandi § 15 b.

Viðv. § 1, nr. 3

Broytingin hevur við sær, at tað fyri tað einstøku barnaverndarnevndina skulu vera í minsta lagi 3.000 íbúgvar. Kommuna, ið ikki hevur eitt íbúgvaratal uppá 3.000, má tískil samstarva við aðra kommunu, ella um neyðugt fyri at fáa nóg høgt íbúgvaratal, við fleiri kommunur um felags barnaverndarnevnd. Eitt barnaverndarøki kann sostatt fevna um fleiri kommunur.

Broytingin hevur onga ávirkan á tvørfakliga samstarvið eftir § 10.

Viðv. § 1, nr. 4

Fakligu krøvini til formannin og meirilutan av limunum í barnaverndarnevndini verða skerpað soleiðis, at hesi skulu hava í minsta lagi viðkomandi miðallanga útbúgving. Viðkomandi *førleiki* er ikki nøktandi, talan skal vera um *útbúgving*.

Við *viðkomandi útbúgving* er at skilja útbúgving, ið gevur førleikar í mun til at arbeiða við og taka avgerð í barnaverndarmálum. Útbúgving innan almanna-, heilsu- ella skúlaverk, eitt nú sosialráðgevi, sjúkrarøktarfrøðingur, sálarfrøðingur, lækni, ergoterapeutur, fysioterapeutur, námsfrøðingur og lærari, mugu metast at vera viðkomandi. Eisini útbúgvingar innan samfelagsfrøði kunnu vera viðkomandi, eitt nú lögfrøði. Vinnuyrkiligar útbúgvingar, eitt nú handverkari ella bókhaldari, er ikki at skilja sum viðkomandi útbúgving.

Við *miðallanga útbúgving* er at skilja útbúgving á bachelor støði. Kravið er í minsta lagi miðallanga útbúgving. Útbúgvingin kann tískil gott vera á hægri støði, eitt nú á kandidat støði.

Kommunurnar eiga, í sambandi við at barnaverndarnevndin verður mannað, at taka atlit til, at limirnir hava ymiskar viðkomandi fakligar førleikar, soleiðis at nevndin er so tvørfaklig sum gjørligt.

Treytirnar um, at limirnir í barnaverndarnevndini skulu vera samvitskusamir og álítandi borgarar verður strikað, tí mett verður, at tað er sera trupult hjá eftirlitismyndugleikanum at meta um, nær treytirnar eru loknar. Treytirnar eru ein partur av persónligu eginleikunum, ið kommunan eigur at taka atlit til, tá limirnir verða valdir.

Eisini treytin um, at limirnir skulu hava góðan kunnleika til børn verður strikað. Tað er trupult at meta um, nær treytin er lokin, bæði hjá kommununi og hjá eftirlitismyndugleikanum. Við at áseta krav um viðkomandi miðallanga útbúgving, verður tryggjað, at formaðurin og meirilutin av limunum, hava neyðugan fakligan kunnleika til at arbeiða við barnaverndarmálum.

Um ein kommunu, ið hevur minst 3.000 íbúgvar, ikki megnar at manna barnaverndarnevndina og -umsitingina við limum og starvsfólki, ið lúka ásettu fakligu krøvini, má kommunan samstarva við aðra kommunu sambært § 4, stk. 1, sbr. stk. 5, um felags barnaverndarnevnd, ið hevur barnaverndarnevnd og -umsiting, ið lúka fakligu krøvini.

Viðv. § 1, nr. 5

Samstarvsøkini skulu vera samfeld landafrøðiliga ella samferðsluliga. Orsakað av at allar oyggjar ikki eru landafrøðiliga samanhangandi, er neyðugt at áseta, at samstarvsøkini kunnu vera samferðsluliga samanhangandi. Samstarvseindirnar skulu natúrliga kunna samstarva og tryggja borgarunum nøktandi tænastru.

Við *landafrøðiliga samfeld* er at skilja ein natúrlig landafrøðilig eind – kommunur, ið eru landafrøðiliga samanhangandi.

Við *samferðsluliga samfeld* er at skilja økir, ið eru ein samanhangandi eind samferðsluliga. Tað skal ikki vera neyðugt at fara gjøgnum eina aðra eind fyri at koma til annan part av eindini. Borgararnir skulu hava rímliga atgongd til tænastru, og tískil skal verða dagligt alment ferðasamband millum økini. Fyrlit eiga at verða tikin fyri ferðamynstrinum hjá borgarunum.

Viðv. § 1, nr. 6

Fakligu krøvini til starvsfólk í barnaverndarumsitingini verða skerpað. Øll starvsfólkini í umsitingini skulu hava eina miðallanga viðkomandi útbúgving.

Við *viðkomandi útbúgving* er at skilja útbúgving, ið gevur førleikar í mun til at arbeiða við og taka avgerð í barnaverndarmálum. Útbúgving innan almanna-, heilsu- ella skúlaverk, eitt nú sosialráðgevi, sjúkrarøktarfrøðingur, sálarfrøðingur, lækni, ergoterapeutur, fysioterapeutur, námsfrøðingur og lærari, mugu metast at vera viðkomandi. Eisini útbúgvingar innan samfelagsfrøði kunnu vera viðkomandi, eitt nú lögfrøði. Vinnuyrkiligar útbúgvingar, eitt nú handverkari ella bókhaldari, er ikki at skilja sum viðkomandi útbúgving.

Við *miðallanga útbúgving* er at skilja útbúgving á bachelor støði. Kravið er í minsta lagi miðallanga útbúgving. Útbúgvingin kann tískil vera á hægri støði, eitt nú á kandidat støði.

Krav er um, at minst eitt av starvsfólkunum hevur eina sosialfakliga útbúgving. Hetta fyri at tryggja, at eitt starvsfólk er, ið hevur hollan kunnleika til sosiallógávuna, til málsviðgerð sambært fyrisitingarlógini og lógini um alment innlit, umframt kunnleika til, hvussu ein skal fara við persónum, ið hava sosialar trupulleikar.

Við sosialfakliga útbúgving er at skilja sosialráðgevi, ella onnur sosialfaklig útbúgving, ið gevur hollan kunnleika til at viðgera barnaverndarmál.

Starvsfólkini skulu framvegis, um tey ikki hava kunnleika til fyrisitingarrætt, fáa eina eftirútbúgving í hesum, áðrenn tey byrja í starvinum – sí § 5 stk. 3 í lógini. Harafturat skulu

Öll starvsfólkini hava frálæru í handfaring av persónsupplýsingum sambært persónsupplýsingarlógini.

Treytirnar um, at starvsfólkini skulu vera samvitskusamir og álítandi borgarar verður strikað, tí mett verður, at tað er sera trupult hjá eftirlitismyndugleikanum at meta um, nær treytirnar eru loknar. Treytirnar eru ein partur av persónligu eginleikunum, ið kommunan eigur at taka atlit til, tá starvsfólkini verða sett.

Eisini treytin um, at starvsfólkini skulu hava góðan kunnleika til børn verður strikað. Tað er trupult at meta um, nær treytin er lokin, bæði hjá kommununi og hjá eftirlitismyndugleikanum. Við at áseta krav um viðkomandi miðallanga útbúgving, verður tryggjað, at starvsfólkið hevur neyðugan fakligan kunnleika til at arbeiða við barnaverndarmálum.

Viðv. § 1, nr. 7

Barnaverndarøkini gerast størri, og tískil kann vegurin frá borgaranum til barnaverndarumsitingina gerast langur. Í samstarvsøkjum kann teinurin, ið ferðast skal, gerast serliga langur. Til tess at tryggja, at tænanastan er atkomulig hjá borgaranum, verður ásett, at tað skal vera møguligt at fáa fatur á barnaverndarumsitingini umvegis telefon í arbeiðstíð. Tá tørvur er á at møtast persónliga, eigur barnaverndarumsitingin í størst møguligan mun at mæta borgaranum í hansara lokala øki. Allar kommunur í einum samstarvsøki eiga at lata høli vera til taks til barnaverndarumsitingina at brúka til hetta endamál.

Viðv. § 1, nr. 8

Ásetingin í § 15, stk. 1, nr. 11 í galdandi lóg, verður flutt til § 8, og verður sett inn sum stykki 2.

Talan er um eina almenna fyribyrgjandi skipan, og ikki um eina ítøkiliga fyribyrgjandi fyriskipan í mun til tað einstaka barnið. Tískil verður ásetingin flutt frá § 15, stk. 1, ið hevur ásetingar um ítøkiligar fyribyrgjandi fyriskipanir, til § 8, ið er um almennu skyldurnar hjá barnaverndartænastuni.

Eingin innihaldslig broyting er gjørd. Serligu viðmerkingarnar til § 15, stk. 1, nr. 11 í løgtingslóg nr. 18 frá 8 mars 2005 (løgtingsmál 10/2004) eru tískil framvegis galdandi.

Tað er tó umráðandi, at barnaverndartænastan hevur í huga hvørja ábyrgd barnaverndartænastan hevur eftir § 8, stk. 1. Ábyrgdin eftir stk. 1 fellur ikki burtur, hóast barnaverndarnevndin fær upplýsingarnar í sambandi við t.d. eina telefonsamrøðu eftir (nýggju) § 8, stk. 2. Barnaverndarnevndin skal sostatt í hvørjum einstøkum føri meta um, hvørt ein fyriskipan eigur at setast í verk.

Viðv. § 1, nr. 9

Ásetingin heimilar barnaverndartænastuni at fáa hjálp frá meklara, til at fáa samstarv í lag við partarnar, tað veri seg foreldur ella barn, ið hevur fylt 15 ár. Meklarin skal vera óheftur.

Um tað vantandi samstarvið hevur stóra neiliga ávirkan á málið, og mett verður, at samstarv kann fáast í lag við hjálp frá einum óheftum meklara, kann barnaverndarumsitingin mæla barnaverndarnevndini til at játta, at meklari verður brúktur í ítøkiliga málinum. Barnaverndarnevndin tekur avgerð sambært § 9, stk. 3 – sí viðv. § 1, nr. 11 niðanfyri.

Endamálið við einari mekling er at finna fram til felags fatan av teimum trupulleikum, ið eru í málinum, og royna at finna eina loysn, ið allir partar kunnu taka undir við. Tað er tó altíð barnaverndarnevndin, ið ger av, um málið skal leggjast fyri Høvuðsbarnaverndarnevndina uttan samtykki. Barnaverndartænastan skal framvegis í hvørjum einstøkum føri meta um, hvørt tað tænar endamálinum at royna at fáa samstarv í lag við foreldrini, ella um hetta gongur út yvir barnið. At royna at fáa samstarv í lag við foreldrini má ikki verða ein forðing fyri at seta eina fyriskipan í verk uttan samtykki.

Mekling kann brúkast bæði áðrenn og aftaná at ein fyriskipan er sett í verk.

Mekling kemur ikki í staðin fyri ókeypis umboðan eftir § 57.

Viðv. § 1, nr. 10

Konsekvensbroyting. § 15, stk. 4 verður strikað. § 15 a kemur í staðin.

Viðv. § 1, nr. 11

Heimildin til at taka avgerð um at brúka meklara, er hjá barnaverndarnevndini. Tað er sostatt barnaverndarnevndin, ið tekur avgerð um, hvørt ein meklari skal brúkast í tí ítøkiliga málinum, til at hjálpa við at fáa samstarv í lag við foreldrini.

Viðv. § 1, nr. 12

Konsekvensbroyting. § 15, stk. 4 verður strikað. Í staðin kemur § 15 a. Harafturat verður § 15 b sett inn í lógina sum nýggj grein, og er tað Høvuðsbarnaverndarlógin, ið tekur avgerð um fyriskipanir eftir § 15 b, stk. 3.

Viðv. § 1, nr. 13

Uppgávnar hjá Barnaverndarstovu Føroya broytast, soleiðis at Barnaverndarstovan ikki longur er ráðgevi hjá landsstýrismanninum, og ikki longur veitir samdøgursstovnum ráðgeving og vegleiðing.

Hóast broytingina eigur Barnaverndarstovan framvegis at hoyrast í sambandi við broytingar á barnaverndarøkinum, eins og tilboð á samdøgursstovnunum eiga at tillagast tørvinum í samráð við Barnaverndarstovuna.

Viðv. § 1, nr. 14

Fráboðanarskyldan hjá fakfólki verður skerpað.

Fakfólk eru øll, sum í starvi sínum hava við børn at gera. Tað er t.d. lærarar, námsfrøðingar, heilsufrøðingar, sjúkrarøktarfrøðingar, tannlæknar, læknar, sálarfrøðingar, fysioterapeutar, ergoterapeutar, sosialráðgevar, dagstovnaleiðarar, dagrøktir og prestar. Hugtakið fakfólk

fevnir eisini um onnur, ið hava við börn at gera í teirra starvi, t.d. privat, ið veita sosiala tænastru ella ráðgeving í atferðartrupulleikum, uppaling og umstøðum hjá børnum.

Fráboðanarskyldan hjá fakfólki verður skerpað soleiðis, at hesi eisini hava skyldu til at fráboða barnaverndartænastruni um so er, at tey hava orsøk til at halda, at tørvur er á hjálp eftir barnaverndarlógini.

Sostatt hava fakfólk skyldu til at fráboða:

- um tey hava *kunnleika* til viðurskifti, sum krevja at komið verður uppí eftir lógini,
- um tey hava *orsøk til at halda* at viðurskifti eru, sum krevja at komið verður uppí eftir lógini.

Við *orsøk til at halda* er at skilja, at viðkomandi fakfólk hevur ein grundaðan illgruna ella varhuga um, at viðurskifti eru, sum gera, at barnið hevur tørv á hjálp – at barnið livur undir viðurskiftum, ið kunnu skaða heilsu ella menning barnsins.

Við *grundaðan illgruna ella varhuga* er at skilja, at tekin eru, sum benda á viðurskiftini, t.d. at barnið ikki hevur mat við í skúla, at barnið tykist órøkt ella óttafult v.m. Tað er tó altíð ein ítökilig meting í hvørjum einstøkum føri, ið avgerð, um stig skulu takast, og hvørji.

Fráboðanarskyldan áliggur frá tí, at fakfólkið fær *kunnleika* til ella *orsøk til at halda*. Skyldan áliggur tó bert, um viðkomandi í *starvi sínum* hevur fingið *kunnleika* til viðurskiftini, ella *orsøk til at halda*, at viðurskifti eru, sum krevja at komið verður uppí eftir lógini. Fráboðanarskyldan áliggur, óansæð hvør orsøkin er til, at tørvur er á hjálp eftir lógini. Tað er ikki ein fortreyt, at barnið faktisk vil fáa hjálp eftir lógini.

Fakfólk eiga tó at umhugsa, hvørt trupulleikin kann loysast innan egi virkisøkið, áðrenn tað verður fráboða barnaverndartænastruni. Er ein lærari t.d. stúrin um eitt barn, tí tað ikki trívist, og tað vísir seg at orsøkin er, at barnið verður happað í skúlanum, og lærarin annars ikki er stúrin í mun til hvussu barnið hevur tað heima, eigur lærarin at taka trupulleikan upp og loysa hann í skúlahøpi. Fakfólk kunnu altíð venda sær til barnaverndartænastruna og tosa um barnið ónavngivið, um viðkomandi ivast í, hvørt viðkomandi eigur at fráboðað ella ikki.

Áðrenn fakfólk fráboða eiga tey at umhugsa, hvørt tey skula kunna tann, ið hevur foreldramyndugleikan ella dagligu umsorganina við barninum um, at viðkomandi ætlar at fráboða, og royna at fáa samtykki til hetta. Meginreglan er, at tey eiga at kunna, men talan kann vera um mál, har tað ikki skal kunnast áðrenn tað verður fráboðað, eitt nú um illgruni er um at tann, ið hevur foreldramyndugleikan ella dagligu umsorganina við barninum, fremur kynsligan ágang ella harðskap móttvegis barninum. Í málum har fakfólkið kannar tann, ið hevur foreldramyndugleikan ella dagligu umsorganina við barninum, men samtykki ikki fæst til at fráboða, hevur fakfólkið skyldu til at fráboða uttan samtykki, um viðkomandi fakfólk framvegis er stúrið fyri barninum. Fráboðanarskyldan sambært hesum stykki kemur fram um ásetingar í øðrum lógum um tagnarskyldu í viðkomandi yrkjum.

Fráboðanarskyldan er persónlig. Tað einstaka fakkfólkið hevur ábyrgdina av at reagera og handla uppá egna stúran.

Viðv. § 1, nr. 15

Eftir nýggju orðingini, skal fráboðast til barnaverndartænastuna, um ein fær kunnleika til, at eitt barn:

- verður vanrøkt,
- verður meinsla,
- verður misnýtt,
- livir undir viðurskiftum, ið kunnu skaða tess sálarligu ella likamligu heilsu ella menning.

Vanrøkt er at skilja sum likamlig vanrøkt, vanrøkt í sambandi við umsjón og eftirlit, vanrøkt í sambandi við skúlagongd og kenslulig/sálarlig vanrøkt.

Meinsla er at skilja sum likamligur ella kensluligur/sálarligur harðskapur.

Misnýtt er at skilja sum blóðskemd, siðamisbrot ella annar kynsligur ágangur.

Fráboðanarskyldan áliggur øllum privatpersónum/borgarum. Skyldan áliggur t.d. grannum, skyldfólki, vinum, foreldrum til eitt annað barn í barnagarðinum og einum ítróttarvenjara.

Eingi formkrøv eru til fráboðanina. Fráboðarin kann fráboða skriftligt ella munnligt.

Viðv. § 1, nr. 16

Tað verður greitt ásett, at øll hava fráboðanarskyldu í mun til kvinnu, ið er við barn. Fráboðanarskyldan hjá fakkfólki, t.e. teimum, ið hava við kvinnur, ið eru við barn at gera, t.d. lækni og jarðarmóður, er skerpað sbr. stk. 1, meðan privatpersónar/borgarar hava vanliga fráboðanarskyldu sbr. stk. 2.

Broytingin hevur við sær, at tað skal fráboðast barnaverndartænastuni, um mett verður, at kvinna, ið er við barn hevur tørv á hjálp eftir barnaverndarlógini, t.d. vegna rúsevnmismisnýtslu, sosialum ella sálarligum ávum.

Endamálið við fráboðanini er at tryggja, at kvinna fær hjálp, um vandi er fyri, at tað ófødda barnið tekur skaða. Harumframt fyri at tryggja, at kvinnan og barnið, eftir at tað er føtt, kunnu fáa neyðugan stuðul.

Viðmerkingarnar til greinina í løgtingslóg nr. 18 frá 8. mars 2005 um barnavernd (løgtingsmál nr. 10/2004) eru annars framvegis galdandi við omanfyrinevndu tillagingum.

Viðv. § 1, nr. 17

Ásetingin heimilar barnaverndarnevndini at veita heilt ella partvíst sosialt frípláss á dagstovni, í dagrøkt ella líknandi, uttan mun til fíggjarligu viðurskiftini hjá foreldrunum/verjanum, um treytirnar fyri sosialum frípláss eru loknar.

Sosíalt pláss er at skilja sum pláss, ið verður latið barni, tá ið tað av sosialum orsøkum verður mett neyðugt, fyri at tryggja barnsins heilsu og menning, at barnið er á dagstovni, í dagrøkt ella líknandi. Talan skal vera um ein sosialan trupulleika, antin hjá barninum sjálvum ella hjá onkrum í familjuni, ið ávirkar barnsins heilsu og menning. Trupulleikin kann t.d. vísa seg við, at:

1. barnið hevur eina atferð, ið vísir tørv á menning, sum krevur serligan stuðul. Tað kann vera í mun til atferð, kensluliga ella sosialt,
2. barnið ikki megnar at hava sosialt samband við onnur, og heimið ikki í nóg stóran mun megnar at sosialisera barnið,
3. barnið ikki verður nóg væl stimbrað í heiminum, t.d. tí foreldrini hava menningartarn, eru evnaveik ella sálarsjúk, ella hava aðrar sosialar trupulleikar.

Sí eisini avgerð hjá Kærunevndini í almanna- og heilsumálum, mál nr. 06-01-142-19, ið greinar nær sosialt frípláss kann veitast.

Heilt ella partvís sosialt pláss er at skilja sum, at barnið er á dagstovninum/-røktini heilan dag ella partar av degnum.

Frípláss er at skilja sum pláss á dagstovni, í dagrøkt ella líknandi, uttan gjald, tað er uttan, at foreldur/verji rinda fyri plássíð. Barnaverndartænastan rindar fyri plássíð eftir § 15, stk. 3, sbr. § 68.

Ásetingin er viðkomandi í teimum førum, har barnið ikki er á dagstovni, í dagrøkt ella líknandi. Vísir tað seg at eitt barn, ið verður ansað heima, av sosialum orsøkum hevur tørv á menning, kann sosialt frípláss á dagstovni/-røkt veitast, um mett verður, at hetta er neyðugt fyri at tryggja barnsins heilsu og menning, her í millum at tað hjálpir uppá trupulleikan hjá barninum, um arbeitt verður við barninum námsfrøðiliga. Sosialt frípláss kann eisini vera viðkomandi í sambandi við kanning av málinum eftir § 45, har sosialt frípláss kann veitast eitt avmarkað tíðarskeið við tí endamálið at fáa staðfest, um trupulleikar eru.

Hetta merkir samstundis, at um eitt barn gongur á dagstovni, í dagrøkt ella líknandi, innskrivað eftir vanligu reglunum, og tað vísir seg, at barnið hevur sosialar trupulleikar, broytist plássíð ikki til eitt sosialt pláss. Tað er, at barnið heldur fram í “vanliga” plássinum, og fíggarligt frípláss verður framvegis latið, um treytirnar fyri hesum eru loknar. Taka foreldrini barnið úr dagstovninum/-røktini, og verður mett, at barnið av sosialum orsøkum eigur at vera á dagstovni/-røkt, kann sosialt frípláss veitast, soleiðis at barnið kann halda fram á dagstovninum/-røktini.

Tá avgerð er tikin um at seta barn á dagstovn, í dagrøkt ella líknandi vegna sosialar trupulleikar, skal barnaverndarnevndin kunna starvsfólkið á dagstovninum/-røktini um, hvørjar trupulleikar barnið hevur, og hvørji fyrilit starvsfólkini skulu taka fyri hesum barninum soleiðis, at uppihaldið á dagstovninum/-røktini kann hjálpa barninum á besta hátt.

Tað áliggur barnaverndarumsitingini at gera eina ætlan fyri barnið og familjuna eftir § 47, og í samstarvi við dagstovnin/-røktina at gera eina virkisætlan fyri barnið. Verður barn sett á stovn í sambandi við kanning av málinum eftir § 45, eigur dagstovnurin/-røktin at fáa sína uppgávu greitt lýsta. Starvsfólki á dagstovninum/-røktini hevur tagnarskyldu viðvíkjandi teimum upplýsingum, sum barnaverndarnevndin/-tænastan gevur teimum.

Um tað ikki er møguligt at fáa samstarv við og samtykki frá tí ella teimum, sum hava foreldramyndugleikan, til at seta fyriskipanina í verk, kann barnaverndarnevndin, sambært § 15, stk. 2, taka avgerð um, at barn skal á dagstovn, í dagrøkt ella líknandi uttan samtykki frá tí ella teimum, ið hava foreldramyndugleikan. Ein slík avgerð kann tó bert takast, um tað má metast at vera av munandi týðningi fyri barnsins serliga tørv á stuðli, at barnið er á dagstovni/-røkt, og tá ið endamálið við fyriskipanini verður mett at kunna røkkast uttan samtykki. Barnaverndarnevndin kann tó ikki taka barnið úr heiminum við tvingsli, fyri at koyra tað á dagstovn, í dagrøkt ella líknandi.

Um eitt barn á dagstovni ella í dagrøkt verður uppsagt orsakað av eftirstøðu, kann barnaverndarnevndin ikki stuðla foreldrunum/verjanum í at rinda eftirstøðuna fyri “vanliga” plássíð. Eftirstøðan eigur at viðgerast eftir vanligu reglunum um eftirgevan av skuld til kommunurnar. Hinvegin kann barnaverndarnevndin taka avgerð um, at barnið skal hava sosialt frípláss, um treytirnar fyri hesum eru loknar. Avgerðin um sosialt frípláss er bert galdandi frameftir, og ávirkar tískil ikki møguliga eftirstøðu fyri foreldragjald.

Dagstovnur, dagrøkt ella líknandi er at skilja sum tey kommunalu tilboð, ið eru fevnd av dagstovnalógini, løgtingslóg nr. 67 frá 10. mai 2000 um dagstovnar og dagrøkt, við seinni broytingum.

Viðv. § 1, nr. 18

§ 15, stk. 1, nr. 11 verður broytt. Galdandi orðingin verður flutt til § 8, og sett inn sum stk. 2.

Nýggja orðingin í § 15, stk. 1, nr. 11 heimilar barnaverndarnevndini at veita einum barnið, ið er 16 ár ella eldri, stuðul í egnum kamari ella eignari íbúð.

Fyriskipan um egið kamar ella egna íbúð kann ikki koma í staðin fyri umsorganaryvirtøku. Eru treytirnar fyri umsorganaryvirtøku loknar, skal fyriskipan um umsorganaryvirtøku setast í verk.

Heimildin kann bert brúkast í mun til barn, ið hevur fylt 16 ár. Harafturat skal barnið vera væl fyri og væl ment. Krav er tó ikki um, at barnið skal vera heilt sjálvbjargið.

Heimildin er serliga ætlað, men ikki avmarkað til, at brúka í sambandi við at barnið nemur sær útbúgving – teoretiska ella praktiska. Í hesum sambandi kann barnaverndarnevndin veita barninum stuðul t.d. í egnum kamari á einum næmingaheimi.

Fyriskipan um egið kamar ella egna íbúð er ikki umsorganaryvirtøka. Tað er tískil framvegis foreldrini, ið hava umsorganarábyrgdina fyri barninum. Tað er tí ein treyt, at foreldrini og

barnið skilja hetta og samtykkja í, at fyriskipanin verður sett í verk, sbr. § 15, stk. 2. Barnaverndarnevndin eigur tó altíð samstundis, sum fyriskipanin verður sett í verk, í minsta lagi, at veita barninum ein stuðulspersón, ið kann hjálpa, stuðla og hava eftirlit við barninum. Hetta fyri at tryggja at barnið hevur tað gott, er trygt og fær tað hjálp og stuðul, tað hevur tørv á.

Kommunan heldur útreiðslurnar, ið standast av fyriskipanini sambært § 15, stk. 3.

Viðv. § 1, nr. 19

§ 15, stk. 4 verður strikað. Í staðin verður nýggj áseting um familjuviðgerð v.m. á stovni hjá landinum sett inn sum § 15 a – sí viðmerkingar viðv. § 1, nr. 20.

Viðv. § 1, nr. 20

§ 15 a, stk. 1 heimilar Høvuðsbarnaverndarnevndini at innskriva familju á stovn hjá landinum til familjuviðgerð.

Familjuviðgerð á stovni hjá landinum er viðkomandi í teimum førum, har familjuviðgerð eftir § 15, stk. 1, nr. 2 ikki verður mett at kunna hjálpa í mun til ítøkiliga tørvin hjá familjuni.

Endamálið við at innskriva familju til familjuviðgerð er, at styrkja foreldraførleikan hjá foreldrunum við ráðgeving og vegleiðing, og veita familjuviðgerð annars í mun til tørvin hjá familjuni.

Í sambandi við familjuviðgerðina verður eisini mett um foreldraførleikan hjá foreldrunum.

Familjur eiga bert at innskrivast til samdøgurstilboð um so er, at endamálið ikki kann røkkast við at innskriva til dagtilboð. Samdøgurstilboðið er serliga ætlað í teimum førum, tá ið barnaverndartænastan ivast í, um foreldrini hava nøktandi førleika til at taka sær av sínum barni/børnum.

Ein familja kann verða innskriva til familjuviðgerð, meðan barnið er sett heiman, um tað verður mett at hava týðning fyri, at barnið kann koma heim aftur.

Mál eftir § 15 a, stk. 1, skulu leggjast fyri Høvuðsbarnaverndarnevndina eftir mannagongdini í kapitli 8, sbr. § 11, stk. 3.

Familjuviðgerð eftir § 15, stk. 1, nr. 2 er hereftir at skilja sum familjuviðgerð sum dagtilboð, ið familjan fær frá øðrum enn stovni hjá landinum. Slík familjuviðgerð fer fram í heiminum ella úti í økinum.

Viðmerkingarnar til § 15, stk. 1, nr. 2 í løgtingslóg nr. 18 frá 8. mars 2005 um barnavernd (løgtingsmál nr. 10/2004), eru annars, við omanfyri nevndu tillaging, framvegis galdandi; eitt nú er eingin broyting í mun til, hvør er fevndur at hugtakinum “*familja*”, ella hvør viðgerð ella líknandi stuðul kann veitast eftir ásetingini.

§ 15 a, stk. 2 heimilar Høvuðsbarnaverndarnevndinni at innskriva barn á dagstovn hjá landinum, um barnið ekki kann integrerast á kommunalum dagstovni.

Mál eftir § 15 a, stk. 2 skulu leggjast fyrri Høvuðsbarnaverndarnevndina eftir mannagongdini í kapitli 8, sbr. § 11, stk. 3.

Viðmerkingar til § 15, stk. 4 í lögtingslóg nr. 18 frá 8. mars 2005 um barnavernd (lögtingsmál nr. 10/2004), viðvíkjandi tilboði á dagstovni hjá landinum, eru framvegis galdandi.

§ 15 a, stk. 3 svarar til galdandi § 15, stk. 3. Ætlanin er ekki at gera nakra broyting í mun til hvør heldur útreiðslurnar, ið standast av familjuviðgerð á samdøgursstovni hjá landinum og tilboði á dagstovni fyrri børn, hjá landinum. Tískil verður ásett í § 15 a, stk. 3, at barnaverndarnevndin kann veita fíggarligan stuðul til útreiðslurnar, sum standast av fyriskipanum eftir § 15 a, stk. 1 og 2, tá ið foreldrini ekki sjálv megna útreiðslurnar. Ein broyting verður tó gjørd soleiðis, at tá foreldur verða innskrivað til familjuviðgerð, skulu tey altíð hava endurgjald fyrri mista arbeiðsinntøku, tó í mesta lagi við eini upphædd svarandi til hægstu sjúkradagpeningaveiting. Hetta merkir fyrri tað fyrsta, at endurgjald bert skal veitast, um talan er um mista inntøku. Fyrri tað næsta verður endurgjald latið við í mesta lagi eini upphædd svarandi til sjúkradagpeningaveiting. Hava foreldrini ekki mist inntøku orsakað av innskrivingini, verður einki endurgjald veitt.

§ 15 b er bert galdandi fyrri ung í aldrinum 18 til og við 22 ár. Greinin ásetir, hvørjar fyriskipanir kunnu setast í verk fyrri ung í aldrinum 18 – 23 ár, og hvørjar treytirnar eru. Talan er um fyriskipanir, ið stuðla tí unga í at megna eina sjálvstøðuga vaksnamannatilveru og lætta skiftið hjá tí unga til eina vaksnamannatilveru – sokallað eftirvernd. Endamálið við at seta fyriskipaninir í verk eftir § 15 b er, at stuðla tí unga í at megna eina sjálvstøðuga vaksnamannatilveru. Hetta kann t.d. vera at hjálpa tí unga at koma inn á arbeiðsmarknaðin, at stuðla tí unga at nema sær útbúgving ella megna skiftið til eina sjálvstøðuga íbúð.

Hesar treytir skulu vera loknar, fyrri at fyriskipanir kunnu setast í verk:

- 1) at tann ungi gevur sítt samtykki til at fyriskipanin verður sett í verk,
- 2) at tann ungi er í eini fyriskipan eftir barnaverndarlógini, tá viðkomandi fyllir 18 ár, sbr. § 2, stk. 2 og
- 3) at tað verður mett at vera av munandi týðningi fyrri tann unga, at fyriskipanin verður sett í verk, fyrri at tann ungi skal megna eina sjálvstøðuga vaksnamannatilveru.

Eru treytirnar loknar, skal ein ella fleiri av fyriskipanunum í stk. 2 og 3 setast í verk. Fyriskipanin skal viðvirka til eitt gott skifti til eina vaksnamannatilveru

Tað er ekki ein treyt fyrri at seta fyriskipan í verk, at tann ungi kemur at klára seg sjálvan uttan nakra hjálp yvirhøvur, tá viðkomandi gerst 23 ár. Um tað verður mett, at tann ungi fær gagn av eini fyriskipan, og at fyriskipanin er viðvirkandi til, at tann ungi kemur at hava tørv á minni hjálp í framtíðini, t.d. kann klára seg við stuðulsfólki nakrar tímar um vikuna, kann fyriskipanin eisini setast í verk. Er viðkomandi har aftur í móti so illa fyrri, at viðkomandi

hóast fyriskipanina, altíð kemur at hava tørv á umfatandi hjálp, t.d. tørv á plássi á bústovni, er einki endamál við at seta fyriskipanina í verk, og tann ungi eigur tískil at fáa tilboð eftir forsorgarlógini.

Barnaverndarnevndin kann sambært stk. 2 seta eina ella fleiri av fyriskipanunum í § 15, stk. 1, nr. 1, 5, 6, 9, 10 ella 11 í verk fyri tann unga, um treytirnar eru loknar. Barnaverndarnevndin kann antin taka avgerð um, at ein fyriskipan, ið er sett í verk áðrenn fylta 18. árið skal halda fram, ella at onnur fyriskipan skal setast í verk. Tað, sum er avgerðandi er, at fyriskipanin tænir endamálinum – at stuðla tí unga í at megna eina sjálvstøðuga vaksnamannatilveru.

Fyriskipanir skulu leggjast til rættis soleiðis, at støðið verður tikið í møguleikum og evnum hjá tí unga at megna eina sjálvstøðuga tilveru. Hetta hevur við sær, at dentur skal leggjast á útbúgving, arbeiði og onnur viðkomandi viðurskifti, so sum sjálvstøðuga íbúð og fíggjarviðurskifti.

Er talan um ung, ið eru umsorganaryvirtikin, tá tey fylla 18 ár, kann fyriskipan eisini setast í verk eftir stk. 3. Tað er Høvuðsbarnaverndarnevndin, ið tekur avgerð um fyriskipanir eftir stk. 3.

Er tann ungi settur á stovn ella til fosturs, kann henda fyriskipan halda fram. Tað sum er avgerandi fyri, at ein slík fyriskipan kann halda fram er, at tann ungi mennist í fyriskipanini og væntast framvegis at mennast í mun til endamálið – at tann ungi skal kunna megna eina sjálvstøðuga vaksnamannatilveru.

Møguleiki er eisini fyri at seta tann unga í stovnslíknandi fyriskipan eftir § 33, stk. 1, t.e. í íbúð við tilknýttum vegleiðara, varda íbúð e.l. Í lýtuni er tó eingin slík stovnslíknandi fyriskipan.

Harafturat kann útslúsing frá stovni ella fosturheimi setast í verk, tá tann ungi gerst 18 ár. Við útslúsing er at skilja eitt tilboð til tann unga um at flyta út av stovninum ella út frá fosturforeldrunum so líðandi. Harafturat at tann ungi yvir eitt tíðarskeið kann koma aftur á stovnin ella til fosturforeldrini í t.d. 1 – 2 dagar í senn. Talan kann t.d. vera um ung, ið ikki hava eina familju at venda sær til at fáa stuðul. Endamálið við útslúsingini er at geva tí unga møguleika fyri at halda seg upp at stovninum ella fosturforeldrunum, har onnur ung kunnu halda seg at teirra foreldrum.

Um mett verður, at tann ungi kann klára seg so mikið væl, at viðkomandi ikki hevur tørv á eini fyriskipan eftir stk. 3, kann barnaverndarnevndin í staðin seta fyriskipan í verk eftir stk. 2, ið sambandi við at tann ungi verður útskrivaður av stovninum ella fosturheiminum.

Ein fyriskipan eftir stk. 2 og 3 skal halda uppat, tá endamálið er rokkið, ella tá hon ikki longur tænir endamálinum, og í seinasta lagi tá tann ungi fyllir 23 ár, tó soleiðis at ein fyriskipan eftir stk. 3, nr. 1 í seinasta lagi skal halda uppat, tá tann ungi fyllir 21 ár. Hetta merkir, at ein fyriskipan ikki kann halda fram:

- um tann ungi ekki longur hefur törv á fyriskipanini fyri at megna eina sjálvstöðuga vaksnamannatilveru,
- um fyriskipanin ekki longur hjálpir og mennir tann unga í mun til at megna ein sjálvstöðuga vaksnamannatilveru, ella
- tann ungi fyllir 23 ár, tó í mun til fyriskipan eftir stk. 3, nr. 1, 21 ár.

Um ein fyriskipan ekki longur tæinir endamálinum, er møguligt at seta aðra fyriskipan í verk. Tað er eisini møguligt at seta aðra fyriskipan í verk fyri ein ungan, ið hefur verið í longdari fyriskipan eftir stk. 3, nr. 1, tá viðkomandi fyllir 21 ár.

Viðv. § 1, nr. 21

Barnaverndarnevndin hefur skyldu til at hava eftirlit við, hvussu bæði barnið og foreldrini hava tað, eftir at ein fyriskipan er sett í verk. Í hesum sambandi hefur barnaverndarnevndin skyldu til at meta um, hvørt tann ella tær fyriskipanir, ið eru settar í verk, virka eftir ætlan ella eiga at broytast, og um ætlanin eftir § 47 skal broytast. Endamálið við eftirlitinum er at tryggja, at fyriskipanin alla tíðina gagnar barninum og foreldrunum og stuðlar uppundir at náa tey mál, ið eru sett, og at tryggja, at fyriskipanin ikki heldur fram, um endamálið er rokkið, ella fyriskipanin ikki longur tæinir endamálinum.

Barnaverndarnevndin hefur skyldu til at hava eftirlit, so ofta tað er neyðugt í tí einstaka málinum. Málini eru ymisk, og tí er eisini ymiskt, hvussu oftani törvur er á at hava eftirlit. § 16 ásetur minsta mark fyri hvussu oftani eftirlit skal fremjast.

Metingin av fyriskipanini er tætt knýtt at ætlanini við fyriskipanini. Metast skal um, hvørt fyriskipanin stuðlar uppundir at náa tey mál, ið eru sett fyri barnið og foreldrini og framvegis tæinir endamálinum. Eisini skal metast um, hvørt ætlanin eftir § 47 skal broytast, her í millum, um nøkur av teimum viðurskiftum, ið higartil ikki hava verið viðkomandi, nú eru viðkomandi, og tí eiga at takast við í ætlanina. Dømi um hetta er, at tá eitt barn kemur í skúlaaldur, er viðkomandi at hugsa um skúla viðurskiftini. Eitt annað dømi er, at tað er viðkomandi at hugsa um skiftið til vaksnamannatilveruna, tá barnið er 15 ár.

Tað kunnu vera mál, har tað ikki er neyðugt at broyta ætlanina, men bert at tillaga fyriskipanina. Hetta er m.a. galdandi, tá sama fyriskipan heldur fram við sama endamáli, men við nýggjum persónum, t.d. nýggjan persónligan ráðgeva til barnið. Er hinvegin talan um, at barnið skal í nýggja viðgerð ella nærri kanningar skulu gerast av barninum, skal ætlanin eftir § 47 broytast í mun til hetta.

Fyrsta eftirlitið, t.e. fyrsta eftirmetingin av fyriskipanini og ætlanini, skal barnaverndarnevndin gera í seinasta lagi tríggjar mánaðir eftir, at fyriskipanin er sett í verk. Hetta fyri at tryggja, at hædd verður tikin fyri møguligum nýggjum viðurskiftum, sum vísa seg eftir at ein fyriskipan er sett í verk. Talan kann til dømis vera um, at tað kemur fram, eftir at eitt barn er sett heiman, at barnið hefur verið úti fyri kynsligum ágangi og ikki bert er vanrøkt, sum barnaverndartænastan annars helt, og barnið tí kann hava törv á hjálp frá

sálarfrøðingi. Harafturat kann hetta eftirlitið vera við til at fyribyrsgja, at ein fyriskipan miseydnast. Tillagingartíðin (fyrsta tíðin eftir at ein fyriskipan er sett í verk) er oftast tann truplasta, serliga tá eitt barn verður sett heiman. Eftirlitið kann hava hetta í huga og gáa eftir, um tekin eru um, at fyriskipanin kann miseydnast, eitt nú um foreldrini og barnið eru nøgd við fyriskipanina, og møguliga seta inn við stuðlandi fyriskipanum, ið kunnu hjálpa foreldrunum og barninum í tillagingartíðini, og harvið fyribyrsgja at fyriskipanin miseydnast.

Aftaná tað fyrsta eftirlitið, skal barnaverndarnevndin í minsta lagið 6. hvønn mánað meta um, hvørt fyriskipanin virkar eftir ætlan ella skal broytast, og um ætlanin eftir § 47 skal broytast. Hetta merkir, at barnaverndarnevndin hevur skyldu til at hava eftirlit við einum máli í minsta lagi tvær ferðir árliga. Barnaverndarnevndin hevur tó skyldu til at hava eftirlit oftari, um tørvur er á tí í tí einstaka málinum.

Eftirlitið kann fremjast á ymiskan hátt, alt eftir hvør fyriskipan er sett í verk. Eitt nú kann samskiptið við ymisku partarnar í málinum, í nøkrum málum vera nøktandi fyri at kunna meta um, hvørt fyriskipanin ella ætlanin eigur at broytast. Í øðrum málum kann vera neyðugt at gera nærri kanningar av barninum ella foreldrunum. Í mun til barn, ið er sett heiman, skula samtalur verða við barnið, sí serligu viðmerkingarnar til stk. 3.

Eftirlit skal gerast í mun til bæði barnið og foreldrini. Hetta merkir, at barnaverndarnevndin skal meta um fyriskipanir, sum eru settar í verk, fyri bæði barnið og foreldrini, eins og barnaverndarnevndin skal meta um, hvørt ætlanin fyri barnið og foreldrini eftir § 47, skal broytast. Er t.d. eingin fyriskipan ella ætlan fyri foreldrini, men bert fyri barnið, skal barnaverndarnevndin meta um, hvørt tað nú er neyðugt at seta fyriskipan í verk fyri foreldrini og gera eina ætlan fyri tey eftir § 47.

Hugtakið “sett heiman” fevnir um børn á stovni ella fosturheimi í sambandi við umsorganaryvirtøku eftir § 19, umframt ung, ið eru í longdari fyriskipan/eftirvernd eftir § 15 b stk. 3.

Í mun til barn, ið er sett heiman, skal eftirlitið fevna um minst tvær samtalur árliga við barnið. Samtalan skal í størst møguligan mun gerast, uttan at starvsfólk á stovninum ella fosturforeldur eru hjástødd. Hetta fyri at tryggja, at barnið kann tosa frítt um, hvussu tað hevur tað, og um tað eru trupulleikar. Um barnið ynskir tað, kann barnið hava ein hjáseta ella annan persón við til samtaluna, t.d. fasta persónin eftir § 19, stk. 4.

Endamálið við samtaluni er at fáa innlit í hvussu barnið trívist í fyriskipanini, og hoyra barnsins egnu meting av umstøðunum/viðurskiftunum. Harafturat er endamálið at tryggja, at málini, ið eru sett fyri barnið, verða nádd, og at endamálið við at seta barnið heiman kann røkkast í tí ítøkiliggu fyriskipanini.

Samtalan við barnið er ein liður í eftirlitinum, og er ein partur av grundarlagnum fyri metingini av fyriskipanini og ætlanini eftir § 47, sum eru umrødd í serligu viðmerkingunum til § 47.

Í mun til barn, ið er sett heiman, kann eisini vísast til § 24.

Tað er barnaverndarnevndin, ið hevur ábyrgdina av at seta nýggjar fyriskipanir í verk og at ætlanin eftir § 47 verður broytt, um eftirlitið vísir, at tørvur er á hesum.

Vísandi til § 8, stk. 2, nú § 8, stk. 4, skal barnaverndartænastan stremba eftir at fáa samstarv í lag við tann ella tey, ið hava foreldramyndugleikan. Hetta er eisini galdandi, tá talan er um at broyta eina fyriskipan ella ætlan eftir § 47. Harafturat skal barnaverndartænastan, sambært § 44, hoyra barnið og leggja dent á barnsins ummæli.

Sambært § 46 skulu upplýsingar í størst møguligan mun innheintast í samstarvi við tann, ið málið snýr seg um. Metir barnaverndarumsitingin, at tað gongur ov nógv út yvir barnið at samstarva við foreldrini, skulu upplýsingarnir fáast til vega uttan hetta samstarv. Barnsins áhugamál skulu altíð takast fram um alt annað.

Viðv. § 1, nr. 22

§ 16 a er flutt frá § 16, stk. 3 og 4. Eingin innihaldslig broyting er gjørd.

Viðv. § 1, nr. 23

Broytingin hevur við sær, at ein bráðfeingis avgerð kann standa við í fyra mánaðir. Hetta merkir, at barnaverndartænastan hevur upp til tríggjar mánaðir at kanna málið í, áðrenn tilmælið skal sendast Høvuðsbarnaverndarnevndini sambært § 55, stk. 2.

Viðv. § 1, nr. 24

Ásetingin áleggur barnaverndartænastuni at hjálpa barninum við at finna ein persón, ið kann tilnevast barninum sum fastur persónur eftir § 15, stk. 9, meðan barnið er sett heiman. Talan er um ein rætt hjá barninum. Hetta merkir, at barnið ikki hevur skyldu til at taka ímóti einum føstum persóni, um barnið ikki ynskir tað. Samstundis merkir hetta, at barnaverndarnevndin ikki hevur skyldu til at tilnevna barninum ein fastan persón, um tað ikki er møgult hjá barnaverndarumsitingini at finna ein persón, sum verður mettur egnaður til at vera fastur persónur hjá barninum, ella um tann ella teir persónar, ið verða mettir egnaðir, ikki ynskja at vera fastir persónar hjá barninum.

Tað er barnið sjálvt, sum skal vísa á, hvønn persón tað ynskir tilnevndan sum fastan persón. Tí tað er umráðandi, at barnið hevur álit á og kennir seg tryggan við tann persón, ið verður tilnevndur sum fastur persónur hjá barninum. Oftast vil verða talan um persón í barnsins nærumhvørv, t.d. ein námsfrøðing, lærara, ein ítróttarvenjara ella ein persón í næstu familju við barnið.

Um barnið vísir á ein persón, skal barnaverndartænastan meta um, hvørt viðkomandi kann stuðla barninum í at mennast og kann virka sum eitt støðugt samband hjá barninum við ein vaksnan persón.

Um barnaverndartænastan metir, at persónurin, ið barnið hevur víst á, vil verða hóskaði sum fastur persónur hjá barninum, setir barnaverndartænastan seg í samband við viðkomandi fyri

at finna útav, um viðkomandi ynskir at vera tilnevndur fastur persónur hjá barninum. Um so er, avtala barnið, fasti persónurin og barnaverndartænastan hvussu sambandið skal røkjast millum barnið og fasta persónin, meðan barnið er sett heiman og vavið av hesum. Eisini eigur at avtalast nærri, hvør uppgávan er hjá fasta persóninum, soleiðis at allir partar eru samdir um uppgávuna. Tað er ikki krav um formligar fundir millum barnið og fasta persónin, ávísan fundar títtleika e.l.

Høvuðsuppgávnar hjá fasta persóninum eru tær somu, sum fasti persónurin hevur eftir § 15, stk. 9, t.e. at vera til taks, tá ið barnið hevur tørv á einum vaksnum at tosað við, at troysta barnið o.s.fr. Fasti persónurin hevur tætt og persónligt samband við barnið.

Um barnið ynskir tað, kann fasti persónurin eisini vera hjáseti hjá barninum á fundum við myndugleikarnar.

Við hjáseta er at skilja persónur, ið er stuðul fyri barnið undir málsviðgerðini, sum kann hjálpa barninum at tala sína sak ella sum við síni hjáveru gevur barninum tryggleika. Hjáseti er ikki at skilja sum umboð eftir § 57, stk. 1 í barnaverndarlógini ella § 8 í fyrisitingarlógini (løgtingslóg nr. 132 frá 10. juni 1993 um fyrisitingarlóg), og kann ikki koma í staðin fyri umboð.

Tað er altíð barnaverndartænastan, ið hevur ábyrgdina av at tryggja, at barnið skilir, hvat hendir í málinum og hvat barnið móguliga gevur samtykki til. Henda ábyrgd kann ikki leggjast yvir á fasta persónin.

Barnaverndartænastan skal samskifta við barnið, og ikki fasta persónin, eisini tá barnið ynskir fasta persónin at verða hjáseta. Barnið má boða fasta persóninum frá, nær móguligir fundir eru v.m. Avtalast kann tó við barnið, at barnaverndartænastan, umframt at senda fundarboð til barnið, eisini sendir fundarboðini til fasta persónin.

Harafturat kann fasti persónurin, um barnið ynskir tað, verða talsmaður hjá barninum á fundum í Høvuðsbarnaverndarnevndini. Tað er barnaverndarnevndin, ið skal boða Høvuðsbarnaverndarnevndini frá, um barnið ynskir fasta persónin tilnevndan talsmann. Høvuðsbarnaverndarnevndin tekur avgerð um at tilnevna talsmann eftir § 57, stk. 5 í barnaverndarlógini.

Um tað verður mett gagnligt, kann samvera ásetast millum barnið og fasta persónin eftir § 22, stk. 7 í barnaverndarlógini.

Fasti persónurin skal ikki setast í starv, hava løn e.l. fyri sítt arbeiði. Hetta tí at ætlanin er at styrkja barnsins samband við ein vaksnan persón, ið hevur ein persónligan áhuga og eina kensluliga skyldu móttvegis barninum. Barnaverndarnevndin kann tó endurrinda útreiðslur til t.d. telefon, ferðing o.l. eftir § 15, stk. 3, sbr. § 68, stk. 1.

Viðv. § 1, nr. 25

Bert ein málslig broyting. Eingin innihaldslig broyting.

Viðv. § 1, nr. 26

Konsekvensbroyting. Myndugleikalógin, lov nr. 277 af 30.06.1922 om umyndighed og værgemål, som senest ændret ved anordning nr. 228 af 15.03.2007 er ikki galdandi longur. Galdandi lóg um foreldramyndugleika og samveru, ið er sett í gildi í Føroyum við anordning nr. 228 frá 15. mars 2007, verður vanliga kallað foreldramyndugleikalógin.

Viðv. § 1, nr. 27

Ásetingin verður orðað soleiðis, at tað greitt kemur fram, at ásetingin í § 23, stk. 1, nr. 1 ikki er avmarkað soleiðis, at tað bert er, tá foreldrini hava rúsevnmisnýtslu ella sálarlig brek, at umsorganin kann takast varandi frá foreldrunum. Treytin fyri at taka umsorganina varandi frá foreldrunum eftir § 23, stk. 1, nr. 1 er, at tað má metast at vera sannlíkt, at foreldrini varandi ikki eru før fyri at geva barninum nøktandi umsorgan.

Talan er sostatt um, at foreldrunum varandi vantar foreldraførleika. Orsøkin til vantandi foreldraførleikan kann m.a. vera vegna rúsevnmisnýtslu, menningartarn, sálarligar trupulleikar ella sálarlig brek, umframt aðrar trupulleikar.

Í nøkrum førum er eyðsýnt, at foreldrini vanta foreldraførleika. Í øðrum førum, kanska serliga um eingin sjúkuavgerð ella misnýtsla er staðfest, kann vera truplari at avgera, um foreldrini hava foreldraførleika, ella tað má metast at vera sannlíkt, at foreldrini varandi ikki eru før fyri at geva barninum nøktandi umsorgan. Í slíkum førum kann umsorganin bert takast varandi frá foreldrunum, um ein foreldraførleikakanning vísir, at foreldrini ikki hava nøktandi foreldraførleika til at hava umsorganina av barninum, og ongi útlit eru fyri, at foreldraførleikin hjá foreldrunum fer at batna. Tað eru sostatt tvær treytir, ið báðar skulu vera loknar, fyri at henda heimild kann brúkast. Fyri tað fyrsta skal ein foreldraførleikakanning staðfesta, at foreldrini ikki hava førleika til at geva barninum nøktandi umsorgan. Fyri tað næsta skal vera staðfest, at foreldraførleikin ikki kann væntast at batna. Tað skal sostatt hava verið roynt at styrkja foreldraførleikan, uttan nøktandi úrslit, t.d. við stuðli, vegleiðing, ráðgeving og/ella viðgerð.

Annars er eingin innihaldslig broyting ætlað í § 23, stk. 1, nr. 1. Serligu viðmerkingarnar til § 23, í løgtingslóg nr. 18 frá 8 mars 2005 (løgtingsmál 10/2004) eru útskil, við omanfyri nevndu tillagingum, framvegis galdandi. Sí tó eisini viðmerkingarnar viðv. § 1, nr. 29.

Viðv. § 1, nr. 28

Konsekvensbroyting. Broyta punktum til komma, tí fleiri nummur verða sett í stk. 1.

Viðv. § 1, nr. 29

Heimildin til at taka avgerð um varandi umsorganaryvirtøku verður víðkað. Eftir nr. 3 kann umsorganin takast varandi frá foreldrunum, um barnið hevur verið til fosturs í 5 ár, og hevur fingið so sterkt tilknýti til fosturfamiljuna, at tað er best fyri barnið at vera verandi hjá fosturfamiljuni. Tað merkir, at tað kann skaða heilsu og menning hjá barninum munandi, um tað verður sett heim aftur. Í mun til tilknýtið, er barnsins tilknýtið til fosturforeldrini/-familjuna samanbórið við tilknýtið til biologisku foreldrini, avgerandi.

Í sambandi við varandi umsorganaryvirtøku eigur at verða mett um, hvørt tað er best fyri barnið, at foreldramyndugleikin verður tikin frá foreldrunum, ella at barnið verður ættleitt, og um so er, eigur møguleikin fyri hesum at kannast. Tað er Høvuðsbarnaverndarnevndin, ið leggur slík mál fyri Ríkisumboðið til støðutakan.

Reglurnar um foreldramyndugleika og ættleiðing eru í ávikavist foreldramyndugleikalógini (anordning nr. 228 af 15. marts 2007 om ikrafttræden for Færøerne af lov om forældremyndighed og samvær) og ættleiðingarlógini (anordning nr. 1169 af 25. november 2006 om ikrafttræden for Færøerne af lov om adoption, som ændret ved anordning nr. 398 af 20. april 2010).

Viðv. § 1, nr. 30

Yvirskriftin verður broytt soleiðis, at hon lýsir innihaldið í greinini betur.

Viðv. § 1, nr. 31

Greinin verður orðað umaftur, tí fleiri broytingar verða gjørdar.

Stk. 1 er óbroytt. Stk. 3 – 5 eru óbroytt nú stk. 9 – 11 og stk. 6 er óbroytt nú stk. 14.

2. pkt. í stk. 2 verður strikað og verður í staðin sett í sjálvstøðugt stykki – nýtt stk. 3.

§ 24, stk. 2 fevnir um støður, har barnið skal setast heim aftur áðrenn freistin fyri at leggja eina eftirmetingin av fyriskipanini fyri Høvuðsbarnaverndarnevndina, er komin, tað er, um barnið skal setast heim aftur í úrtíð.

Sambært stk. 1 skal barnaverndarnevndin við jøvnum millumbilum meta um, hvørt treytirnar fyri umsorganaryvirtøku sambært § 19 framvegis eru til staðar, ella um umstøðurnar í heiminum eru broyttar soleiðis, at barnið kann fáa nøktandi umsorgan í heiminum. Eru umstøðurnar broyttar soleiðis, at barnið kann setast heim aftur, skal barnaverndarnevndin leggja málið fyri Høvuðsbarnaverndarnevndina til støðutakan. Í mun til eftirmeting av málinum verður víst til § 16.

Tekur Høvuðsbarnaverndarnevndin undir við tilmælinum frá barnaverndarnevndini, setir Høvuðsbarnaverndarnevndin avgerðina um umsorganaryvirtøku sambært § 19 úr gildi. Samstundis ásetur Høvuðsbarnaverndarnevndin, sbt. stk. 12 og § 24 a, nær barnið skal setast heim aftur.

Skal barnið setast heim aftur í sambandi við, at freistin fyri at leggja eina eftirmeting av fyriskipanini fyri Høvuðsbarnaverndarnevndini er komin, verður víst til § 24, stk. 12.

Metir barnaverndarnevndin í sambandi við eftirmetingina sambært stk. 1, at fyriskipanin um umsorganaryvirtøku skal halda fram, skal barnaverndarnevndin leggja eftirmetingina av málinum fyri Høvuðsbarnaverndarnevndina til støðutakan, innanfyri freistirnar í stk. 4 og 5, um undantøkini í stk. 7 og 8 ikki eru brúkt.

Tekur Høvuðsbarnaverndarnevndin undir við tilmælinum frá barnaverndarnevndini, tekur Høvuðsbarnaverndarnevndin avgerð um, at fyriskipanin um umsorganaryvirtøku sambært § 19 skal halda fram.

Stk. 4 ásetur meginregluna fyri, nær ein eftirmeting av eini fyriskipan um umsorganaryvirtøku fyrstu ferð skal leggjast fyri Høvuðsbarnaverndarnevndina til støðutakan. Hevur barnið ongantíð verið sett heiman, ella er tað eitt ár ella longur síðan, at barnið hevur verið sett heiman, er meginreglan, at fyriskipanin um umsorganaryvirtøku ikki kann halda fram longur enn eitt ár, uttan við avgerð frá Høvuðsbarnaverndarnevndini. Hetta merkir, at barnaverndarnevndin skal leggja eina eftirmeting av fyriskipanini fyri Høvuðsbarnaverndarnevndina til støðutakan, um barnaverndarnevndin metir, at fyriskipanin skal halda fram longur enn eitt ár frá tí, at fyriskipanin byrjaði, um ikki styttri ella longri freist er ásett eftir stk. 7 ella stk. 8.

Stk. 5 ásetur meginregluna fyri, nær ein eftirmeting av eini fyriskipan um umsorganaryvirtøku, skal leggjast fyri Høvuðsbarnaverndarnevndina til støðutakan, um barnið hevur verið sett heiman innanfyri tað seinasta árið. Hevur barnið verið sett heiman innanfyri tað seinasta árið, er meginreglan, at fyriskipanin um umsorganaryvirtøku ikki kann halda fram longur enn tvey ár frá tí, at Høvuðsbarnaverndarnevndin (seinast) tók avgerð. Hetta merkir, at barnaverndarnevndin skal leggja eina eftirmeting av fyriskipanini fyri Høvuðsbarnaverndarnevndina til støðutakan, um barnaverndarnevndin metir, at fyriskipanin skal halda fram longur enn 2 ár frá tí, at Høvuðsbarnaverndarnevndin síðst tók avgerð um fyriskipanina, um ikki styttri ella longri freist er ásett eftir stk. 7 ella stk. 8.

Freistin í stk. 4 og 5 verður, sambært stk. 6, roknað frá tí degi, at Høvuðsbarnaverndarnevndin tók avgerð í mun til fyriskipanina.

Dømi 1:

Barnið hevur ikki verið sett heiman, áðrenn Høvuðsbarnaverndarnevndin tekur avgerð um hetta tann 9. mars 2010. Freistin fyri at leggja eina eftirmeting av fyriskipanini um framhaldandi umsorganaryvirtøku fyri Høvuðsbarnaverndarnevndina er 1 ár frá avgerðini hjá nevndini.

Dømi 2:

Eftirmeting av fyriskipanini um umsorganaryvirtøku frá dømi 2, verður lögð fyri Høvuðsbarnaverndarnevndina, ið tekur avgerð um framhaldandi umsorganaryvirtøku, tann 5. apríl 2011. Freistin fyri at leggja eina eftirmeting av fyriskipanini um framhaldandi umsorganaryvirtøku fyri Høvuðsbarnaverndarnevndina er 2 ár frá avgerðini tann 5. apríl 2011, tí barnið hevur verið sett heiman tað seinasta árið áðrenn avgerðina hjá Høvuðsbarnaverndarnevndini, tað er í tíðarskeiðinum 5. apríl 2010 til 5. apríl 2011.

Dømi 3:

Barnið varð sett heiman við samtykki, við avgerð hjá Høvuðsbarnaverndarnevndini tann 23. mars 2010. Samtykkið varð tikið aftur tann 23. juni 2010, og barnið varð sett heim aftur

(treytirnar í § 20, stk. 2 og treytirnar fyrir umsorganaryvirtøku uttan samtykki vóru ikki loknar). Barnið verður sett heiman aftur uttan samtykki, við avgerð hjá Høvuðsbarnaverndarnevndini 4. oktober 2010. Freistin fyrir at leggja eina eftirmeting av fyriskipanini um framhaldandi umsorganaryvirtøku fyrir Høvuðsbarnaverndarnevndina er 2 ár frá avgerðini 4. oktober 2010, tí barnið hevur verið sett heiman tað seinasta árið, tað er í tíðarskeiðinum 4. oktober 2009 til 4. oktober 2010.

Høvuðsbarnaverndarnevndin kann, sambært stk. 7, víkja frá meginreglunum í stk. 4 og 5, og áseta eina styttri freist fyrir, nær barnaverndarnevndin skal leggja eina eftirmeting av fyriskipanini fyrir Høvuðsbarnaverndarnevndina til støðutakan.

Hetta undantakið til freistirnar í stk. 4 og 5 kann brúkast, um tað er grundaður ivi um, hvørt treytirnar fyrir umsorganaryvirtøku framvegis eru loknar ávikavist 1 ella 2 ár seinni. Tað skulu vera týðandi umstøður í tí ítøkiligá málinum fyrir, at grundarlag er fyrir at víkja frá meginreglunum. Avgerðin kann t.d. grundast á góða framgongd, ið væntast at halda fram hjá tí ella teimum, ið hava foreldramyndugleikan, ella at kanning av foreldraførleikanum er sett í verk, við atlit til at framtíðar fyrirbyrgjandi fyriskipanum í heiminum. Av hesum orsøkum kann tað út frá eini ítøkiligari meting vera tørvur á at meta um, hvørt treytirnar fyrir umsorganaryvirtøku framvegis eru til staðar, áðrenn ávikavist 1 og 2 ár eru liðin.

Høvuðsbarnaverndarnevndin kann, sambært stk. 8, víkja frá meginreglunum í stk. 4 og 5, og áseta eina longri freist fyrir, nær barnaverndarnevndin skal leggja eina eftirmeting av fyriskipanini fyrir Høvuðsbarnaverndarnevndina til støðutakan.

Hetta undantakið til freistirnar í stk. 4 og 5 kann bert brúkast um so er, at barnið má væntast at skula verða sett heiman í longri tíð. Tað er ein treyt fyrir at brúka ásetingina, at tey viðurskiptini, ið avgerðin er grundað á, eftir øllum líkindum mugu væntast at vara út yvir freistina eftir meginregluni á ávikavist 1 og 2 ár. Í metingini av nær ein eftirmeting skal leggjast fyrir Høvuðsbarnaverndarnevndina aftur, skal leingjanin haldast upp ímóti meginregluni.

Spurningurin um samveru skal altíð eftirmetast í sambandi við nýggja avgerð um umsorganaryvirtøku.

Barnaverndarnevndin kann ikki sjálv taka avgerð um, at eitt barn, ið er umsorganaryvirtikið, skal setast heim aftur. Um eftirmetingin av eini fyriskipan um umsorganaryvirtøku vísir, at umstøðurnar í heiminum eru broyttar soleiðis, at barnið aftur kann fáa nøktandi umsorgan í heiminum, skal barnaverndarnevndin leggja eftirmetingina fyrir Høvuðsbarnaverndarnevndina til støðutakan.

Áðrenn tilmælið um at seta barnið heim aftur verður lagt fyrir Høvuðsbarnaverndarnevndina, eigur barnaverndartænastan at tryggja sær, at tað er møguligt at arbeiða við at seta barnið heim aftur. Fyrir tað fyrsta skal møgulig viðgerð av foreldrum og barni vera liðug. Harafturat skal tað vera sannlíkt, at barnið og foreldrini eru, ella við hjálp koma at verða, før fyrir at hava

ein gerandisdag saman. Hetta kann m.a. gerast við at økja um samveruna og síggja, hvussu tað gongur í heiminum undir samveruni.

Tekur Høvuðsbarnaverndarnevndin undir við tilmælinum frá barnaverndarnevndini, tekur Høvuðsbarnaverndarnevndin avgerð um at seta barnið heim aftur, og ásetur samstundis, nær barnið skal setast heim aftur. Sí viðmerkingarnar til viðv. § 1, nr. 32.

§ 24, stk. 12 fevnir um støður, tá talan um at seta barnið heim í sambandi við at avgerðin hjá Høvuðsbarnaverndarnevndini rennur út, tað er í sambandi við, at freistin fyri at leggja eina eftirmeting av fyriskipanini er komin.

Er talan er um at seta barnið heim í úrtíð, verður víst til stk. 2.

Í mun til børn, ið eru sett á stovn, er henda áseting – stk. 12 – komin í staðin fyri § 35, stk. 2 í barnaverndarlógini (løgtingslóg nr. 18 frá 8. mars 2005 um barnavernd, sum seinast broytt við løgtingslóg nr. 50 frá 8. mai 2007)

Verður samtykki til eina fyriskipan um umsorganaryvirtøku tikið aftur, og metir barnaverndarnevndin, at treytirnar í § 20, stk. 2 ikki eru loknar, og barnaverndarnevndin tískil ikki kann taka avgerð um, at barnið ikki skal setast heim aftur, hóast samtykkið er afturtikið, skal barnaverndarnevndin leggja tilmælið fyri Høvuðsbarnaverndarnevndina til støðutakan í seinasta lagi 14 dagar eftir, at samtykkið er afturtikið. Hetta er galdandi bæði í mun til samtykkið frá tí ella teimum, ið hava foreldramyndugleikan, og í mun til samtykkið frá barni, ið hevur fyllt 15 ár.

Eru treytirnar fyri umsorganaryvirtøku uttan samtykki ikki loknar, tekur Høvuðsbarnaverndarnevndin avgerð um at seta barnið heim aftur, og ásetur tíðarskeið at fyrireika heimsetanina eftir § 24 b.

Viðv. § 1, nr. 32

Í sambandi við at Høvuðsbarnaverndarnevndin tekur avgerð um, at barnið skal setast heim aftur, ásetur nevndin, nær barnið skal setast heim aftur. Meginreglan er, at barnið ikki verður sett heim aftur beinan vegin, men at tað verður ásett eitt tíðarskeið at fyrireika heimsetanina. Tíðarskeiðið kann vara frá fáum døgum og upp til seks mánaðir, alt eftir tørvinum í tí einstaka málinum. Tíðarskeiðið má ikki vara longri enn endamálið við at áseta tíðarskeiðið eggjar til. Barnið skal sostatt setast heim aftur í seinasta lagi 6 mánaðir eftir avgerðina um, at barnið skal setast heim aftur.

Endamálið við at áseta eitt tíðarskeið áðrenn barnið verður sett heim aftur, er at forða fyri, at barnið verður sett heim aftur bráðliga og uttan fyrireiking, ið kann vera til skaða fyri barnsins trivna og menning.

Í metingini av hvussu langt tíðarskeið skal ásetast, skal takast hædd fyri um barnið ella møgulig systkin, fyrr eru sett heim aftur til foreldrini og eftirfylgjandi sett heiman aftur. Hetta eru upplýsingar, ið eru í málinum – eigur at koma fram í kanningini eftir § 45 og ætlanini

eftir § 47. Eisini kann söguliga gongdin í sambandi við möguligt misbrúk og sjúku takast við í metingina av longdini av tíðarskeiðinum. Harafturat skulu viðurskiftini og tørvurin á fyriskipanum, skúlatilboði, frítíðartilboði v.m. takast við í metingina. Tað er möguligt at taka avgerð um eitt útslúsingartilboð, ið soleiðis gevur barninum möguleika fyri spakuliga at venja seg til nýggju støðuna. Harafturat eigur at takast hædd fyri, um barnið er í holt við at gera skúla ella aðra útbúgving lidna í økinum, har barnið hevur uppihald (á stovni ella í fosturheimi), og at barnið hevur tørv á tíð at fáa sagt farvæl við vinir og umsorganarpersónar.

Í tíðarskeiðinum, sum verður ásett at fyrireika heimsetanina, skal barnaverndartænastan fyrireika, at barnið verður sett heim aftur. Barnaverndartænastan skal í tí sambandi meta um, hvørt barnið ella foreldrini hava tørv á stuðli í hesum sambandi og um nøkur fyriskipan skal setast í verk eftir § 15 ella § 15 b, og fyrireika möguliga fyriskipan. Ofta vil tað eisini vera tørvur á, at barnaverndartænastan í samstarvi við foreldrini tryggjar, at viðurskiftini eru góð fyri barnið, aftaná at tað er sett heim aftur, t.d. við at tryggja, at barnið hevur hóskandi frítíðar, skúla- og/ella dagstovnatilboð beinanvegin, eftir tað er komið heim.

Barnaverndartænastan skal eisini meta um, hvørt tíðarskeiðið áðrenn barnið verður sett heim aftur, skal brúkast til at meta um, hvørt málið skal leggjast fyri Høvuðsbarnaverndarnevndina í mun til umsorganaryvirtøku uttan samtykki (bert viðkomandi tá samtykki er afturtikið), ella um varandi umsorganaryvirtøku eftir § 23, t.d. vísandi til, at barnið hevur verið til fosturs í longri tíð, og tískil hevur fingið størri tilknýti til fosturfamiljuna enn til biologisku familjuna. Hesin möguleiki eigur tó bert at verða brúktur í serligum førum, tí barnaverndartænastan í sambandi við eftirmetingin av málinum eftir § 24, stk. 1 og § 16, eigur at hava umhugsað möguleikan fyri umsorganaryvirtøku uttan samtykki (óansæð at samtykki er givið) og fyri varandi umsorganaryvirtøku.

Høvuðsbarnaverndarnevndin kann í serligum førum taka avgerð um, at barnið skal setast heim aftur beinan vegin. Hetta er eitt undantak til meginregluna um, at eitt tíðarskeið skal ásetast, áðrenn barnið verður sett heim aftur. Undantakið kann brúkast í serligum førum, t.d. um fosturforeldrini flyta ella siga avtaluna upp samstundis, sum barnið av øðrum orsøkum skal setast heim aftur. Í slíkum førum er tað oftast betri fyri barnið at koma heim beinanvegin, heldur enn at skula setast til fostur hjá nýggjari fosturfamilju í eitt styttri tíðarskeið. Tað kann eisini vera, at barnið skal setast heim beint áðrenn skúlin byrjar, og tað verður mett at vera betri fyri barnið at koma heim beinanvegin og byrja í skúlanum samstundis sum hini børnini byrja í skúlanum. Harafturat kann tað verða føri, har tað ikki er gagnligt/hóskandi at áseta eitt tíðarskeið, eitt nú um barnið hevur verið sett heiman í stutta tíð, ella um barnið hevur havt uppihald í nærumhvørvinum, meðan tað hevur verið sett heiman og samstundis hevur havt tætt samband við foreldrini.

Tíðarskeiðið frá tí avgerð er tikin um at barnið skal setast heim aftur, og til barnið skal setast heim aftur, er at meta sum framhald av fyriskipanini um umsorganaryvirtøku, sum barnið er í, tá avgerðin er tikin. Tað merkir, at barnið er umsorganaryvirtikið, inntil tað verður sett heim aftur.

Í § 24 b verður greitt ásett nær ein fyriskipan skal halda uppat. Ein fyriskipan, sum er sett í verk, kann ikki halda fram, um:

1. endamálið við fyriskipanini er rokkið, tað er, at málið er nátt, sum fyriskipanin skuldi náa sambært ætlanini eftir § 47,
2. fyriskipanin ikki longur tæmir endamálinum, tað merkir, at barnið – ella foreldrini um fyriskipanin er sett í verk fyri tey – ikki (longur) mennist sum ætlað, og endamálið tí ikki kann náast í fyriskipanini, ella
3. barnið fyllir 18 ár, tað er, at ein fyriskipan, sum er sett í verk fyri eitt barn, skal halda uppat, tá barnið fyllir 18 ár. Í hesum sambandi kann fyriskipan tó setast í verk eftir § 15 b.

Viðv. § 1, nr. 33

§ 27, stk. 5 verður broytt soleiðis, at næstringar ella onnur, ið hava tætt samband við barnið, kunnu góðkennast sum fosturforeldur, um tey í tí ítøkiligum førinum vera mett egnað í mun til tað ávísa barnið.

Ítøkilig góðkenning merkir, at fosturforeldrini bert eru góðkend til tað ávísa barnið. Hetta merkir samstundis, at fosturforeldrini ikki kunnu hava onnur børn til fosturs og tískil ikki standa tøk at taka ímóti øðrum børnum eftir § 26, stk. 3. Fosturforeldrini kunnu tó fáa ítøkilig góðkenning fyri fleiri børn samstundis, t.d. systkin.

Ein ítøkilig góðkenning verður grundað á eina kanning av, um familjan verður mett egnað í mun til tørvin hjá tí ávísa barninum, sbr. stk. 4. Í sambandi við eina ítøkilig góðkenning skal dentur leggjast á at kanna og meta um barnsins samband og tilknýti við familjuna. Familjan skal hava neyðuga orku til at geva barninum tann stuðul og umsorgan, sum barnið hevur tørv á, møguliga saman við fyriskipan eftir § 15, sbr. § 27, stk. 7.

Viðv. § 1, nr. 34

§ 27, stk. 6 verður broytt soleiðis, at tað nú er eitt krav, at fosturforeldur luttaka á einum skeiði, ið fyrireikar tey til at verða fosturforeldur, áðrenn tey fáa eitt barn til fosturs. Kravið er galdandi í mun til øll fosturforeldur, eisini næstringar og onnur við tøttum sambandi við barnið.

Skeiðið skal geva fosturforeldrum neyðuga kunning og vitan í mun til tað at vera fosturforeldur. Skeiðið skal eisini geva teimum vitan um hvørja uppgávu tey taka upp á seg, og geva teimum amboð til at loysa uppgávuna.

Tað áliggur Fosturforeldraskipanini at skipa fyri skeiðinum og at tryggja, at fosturforeldrini hava luttikið á skeiðinum, áðrenn barnið verður latið teimum.

Viðv. § 1, nr. 35 og 36

Greinin verður broytt soleiðis, at hon er í samsvar við galdandi siðvenju. Eftir galdandi siðvenju er tað avvarðandi barnaverndartænasta, ið rindar fosturforeldrunum samsýning, uppihaldsútreiðslur og aðrar útreiðslur viðvíkjandi barninum. Tað er tó

Fosturforeldraskipanin, ið ásetur hvørja samsýning fosturforeldrini skulu hava sambært stk. 1. Samsýningin verður ásett sambært kunngerð um samsýning til fosturforeldur (kunngerð nr. 69 frá 19. mai 2006).

Viðv. § 1, nr. 37

§ 33, stk. 3 verður strikað. Hetta hevur við sær, at tað ikki longur krevur loyvi frá landsstýrismanninum at seta barn á stovn uttanlands. Høvuðsbarnaverndarnevndin hevur endaligu heimildina til at seta barn á stovn uttanlands – sí eisini viðmerkingarnar viðv. § 1, nr. 39.

Í staðin verður í stk. 3 ásett, svarandi til galdandi siðvenju, at landsstýrismaðurin stovnsetur og rekur samdøgursstovnar fyri familjur. Einasti samdøgursstovnur fyri familjur í lýtuni er Familjudepilin, ið er ein landsstovnur.

Viðv. § 1, nr. 38

Broytingin í § 33, stk. 4, sum verður stk. 5, hevur við sær, at landsstýrismaðurin eisini kann geva øðrum loyvi til at stovnseta og reka stovnar fyri familjur.

Viðv. § 1, nr. 39

Ásett verður, at tað er Høvuðsbarnaverndarnevndin, ið innskrivar børn á samdøgursstovn. Høvuðsbarnaverndarnevndin tekur avgerð um, hvørt barnið skal innskrivast á ávísan samdøgursstovn, eftir tilmæli frá barnaverndarnevndini. Barnaverndarnevndin leggur tilmælið fyri Høvuðsbarnaverndarnevndina, har mælt verður til ávísan samdøgursstovn. Høvuðsbarnaverndarnevndin tekur antin undir við tilmælinum, ella ikki.

Høvuðsbarnaverndarnevndin avgerð, hvønn samdøgursstovn barnið skal innskrivast á.

Í stk. 3 fær Høvuðsbarnaverndarnevndin heimild til at innskriva børn á stovn uttanlands. Samstundis verður galdandi § 33, stk. 3 strikað. Tískil er ikki longur neyðugt hjá Høvuðsbarnaverndarnevndini at fáa loyvi frá landsstýrismanninum, at seta børn á stovn uttanlands. Henda heimild eigur bert at vera brúkt í serligum førum, og bert tá einki nøktandi pláss er á samdøgursstovni í Føroyum.

Hugtakið “*nøktandi pláss á samdøgursstovni*” skal síggjast í samanhangi við heimildina og ábyrgdina hjá landsstýrismanninum eftir § 33, stk. 1.

§ 33, stk. 1 ásetur, at landsstýrismaðurin stovnsetur og rekur samdøgursstovnar og aðrar samdøgursfyriskipanir, við tilknýttum sertænastum, fyri børn, ið eru fevnd av barnaverndarlógini.

Sambært viðmerkingunum til greinina, eru samdøgurstovnarnir, ið landsstýrismaðurin kann stovnseta og reka sambært § 33, stk. 1, stovnar, ið eru ætlaðir børnum og ungum, sum hava serligan tørv á røkt og viðgerð v.m. vegna sosialar trupulleikar. Talan er sostatt um viðgerðarstovnar, ið hava til endamáls, at geva børnum og ungum røkt, umsorgan og sosialpedagogiska viðgerð.

Hugtakið *pláss á samdøgursstovni* skal skiljast sum pláss á stovni, ið er stovnsettur við heimild í § 33, stk. 1. Við *nøktandi* skal skiljast, at neyðugi fakligi førleikin er til staðar á stovninum at veita ta røkt, umsorgan og sosialpedagogisku viðgerð, sum barnið hevur tørv á.

Sostatt skal hugtakið “*einki nøktandi pláss á samdøgursstovni*” skiljast soleiðis, at stovnar í Føroyum, sum eru stovnsettir eftir § 33, stk. 1, ikki hava neyðuga fakliga førleikan at veita barninum ta røkt, umsorgan og sosialpedagogisku viðgerð, sum viðkomandi barn hevur tørv á.

Heimildin í § 35, stk. 3 fevnir um, og er avmarkað til, at Høvuðsbarnaverndarnevndin kann taka avgerð um, at barn kann setast á stovn uttanlands við tí endamáli, at barnið fær ta røkt, umsorgan og sosialpedagogisku viðgerð, sum viðkomandi barn hevur tørv á, um samdøgursstovnar í Føroyum ikki hava neyðuga fakliga førleikan til at veita hesa. Stovnurin uttanlands kemur í staðin fyri stovnin í Føroyum.

Heimildin fevnir sostatt ikki um at seta børn á stovn uttanlands við tí grundgeving, at nøktandi skúlatilboð ella nøktandi psykiatrisk viðgerð ikki er í Føroyum. Heimildin og ábyrgdin av at skipa skúlatilboð og psykiatrisk tilboð er hjá landsstýrismanninum í ávikavist mentamálum og heilsumálum. Um barnið hevur tørv á slíkum tilboðum, má barnaverndarnevndin venda sær til viðkomandi myndugleika hesum viðvíkjandi.

Hóast markamót er millum samdøgursstovnar og ávikavist skúlatilboð og psykiatrisk tilboð, er hetta ikki til hindurs fyri, at samstarv er ímillum hesi. Í hesum sambandi, kann vísast á tvørfakliga samstarvið eftir § 10 í barnaverndarlógini, og at samskipanin av ymiskum tilboðum kann vera ein partur av ætlanini fyri barnið, sum barnaverndarumsitingin ger eftir § 47 í barnaverndarlógini.

Um barnið verður sett á samdøgursstovn uttanlands eftir § 35, stk. 3, kann uppihaldið, hóast omanfyri nevndu avmarkingar í heimildini, ikki avmarkast til røkt, umsorgan og sosialpedagogiska viðgerð, men má eisini, um neyðugt, umfata skúlatilboð og psykiatrisk tilboð.

Stk. 4 er ein víðkan/skerping av galdandi § 35, stk. 2, ið ásetti, at barn bert kundi útskrivast av stovni fyri tíð, við góðkenning frá Høvuðsbarnaverndarnevndini.

Við broytingini kann eitt barn ikki útskrivast av stovni, uttan við avgerð frá Høvuðsbarnaverndarnevndini. Sostatt kreivur tað altíð eina avgerð frá Høvuðsbarnaverndarnevndin at útskrivað eitt barn av stovni. Í sambandi við at barnið skal útskrivast av stovni, skal málið leggjast fyri Høvuðsbarnaverndarnevndina eftir reglunum í § 24.

Viðv. § 1, nr. 40

Høvuðsbarnaverndarnevndin fær heimild til at seta børn á stovn ella innleggja tey á sjúkrahús, bæði somatiska og psykiatriska deild, til eygleiðing og kanning, uttan samtykki frá tí ella teimum, ið hava foreldramyndugleikan og barni, ið er fyllt 15 ár.

Henda heimild er ætlað at brúka, tá viðurskiftini verða mett at vera so álvarsom, at tað er neyðugt at kanna barnið, fyri at fáa avklárað, um tað er eyðsýndur vandi fyri, álvarsligum skaða á barnsins heilsu og menning. Heimildin kann sostatt, um neyðugt, brúkast til at fáa støðuna hjá barninum lýsta, og harvið sum grundarlag fyri, um barnið skal setast heiman ella ikki. Heimildin skal ikki brúkast um so er, at tað longu er grundarlag fyri at seta barnið heiman.

Heimildin fevnir bara um eygleiðing og kanning av barninum, t.d. at fáa barnið útgreinað. Heimildin fevnir ikki um viðgerð. Læknakanning og viðgerð, er fevnd av § 18 í barnaverndarlógini.

Møguleiki er fyri at lata eygleiðing og kanning gjøgnumføra antin ambulat ella við innskriving/innleggjing, soleiðis at barnið skal vera har, inntil eygleiðingin og kanningin er liðug. Í hvørjum einstøkum førum skal støða takast til, hvussu eygleiðingin og kanningin skal gjøgnumførast. Er móguligt at gjøgnumføra hetta ambulat, skal hesin háttur veljast, tí hetta má metast sum eitt minni inntriv enn innskriving/innleggjing. Verður mett, at eygleiðingin og kanningin ikki kann gjøgnumførast ambulat, t.d. orsakað av at foreldrini ikki vilja stuðla uppundir at hetta verður gjøgnumført, kann avgerð takast um, at barnið skal innskrivast/innleggjast.

Í mun til eygleiðing og kanning á sjúkrahúsi krevur hetta, eftir vanligum mannagongdum, undirtøku frá yvirlæknanum á deildini.

Í mun til psykiatriska viðgerð, hava børn, ið hava fylt 15 ár, sjálvstøðug rættindi sambært psykiatrilógini (anordning nr. 185 frá 13. mars 2009 om ikrafttræden for Færøerne af lov om tvang i psykiatrien). Sostatt er ikki móguligt at innleggja hesi til viðgerð uttan teirra samtykki. Psykiatrilógin er tó ikki ein hindring fyri at innleggja til kanning og eygleiðing uttan teirra samtykki.

Sernám, ið hevur ábyrgd av einum parti av útgreining av børnum, hevur ongan samdøgurstovn, har børn kunnu innskrivast. Tískil er neyðugt at barnið, um eygleiðingin og kanningin ikki kann gerast ambulat, verður innskrivað á samdøgurstovn hjá Børn & Ung (Almannastovan/Nærverkið), men tað er tó Sernám, ið hevur skyldu til og ábyrgdina av at gera neyðugu eygleiðingar og kanningar. Hesar mugu so gerast í samstarvi við samdøgurstovnin.

§ 22 um samveru er eisini galdandi í sambandi við, at ein kanning verður gjøgnumført við, at barnið verður innskrivað á stovn ella innlagt á sjúkrahús. Sostatt er móguligt at avmarka samveruna ella seta treytir fyri samveruna í tíðarskeiðinum, barnið er innskrivað/innlagt til kanningar, um treytirnar annars eru loknar.

Kanningin skal verða liðug í seinasta lagi 2 mánaðir eftir, at Høvuðsbarnaverndarnevndin hevur tikið avgerð um, at kanningin skal gerast/gjøgnumførast.

Tá kanningin er liðug, það er, tá það ekki longur er neyðugt, at barnið er á stovninum ella sjúkrahúsinum fyri at gjøgnumføra kanningina, skal barnið heim aftur til foreldrini. Hetta merkir, at heimild er ekki til at lata barnið verða verandi á stovninum ella sjúkrahúsinum, meðan barnaverndarumsitingin fyrireikar at leggja málið fyri barnaverndarnevndina (og Høvuðsbarnaverndarnevndina) til stöðutakan, grundað á úrslitið av kanningini. Um kanningin gevur grundarlag fyri at bráðfeingis umsorganaryvirtaka barnið, kann bráðfeingis avgerð takast eftir § 17. Eru treytirnar í § 17 ekki loknar, skal málið leggjast fyri Høvuðsbarnaverndarnevndina til avgerðar.

Viðv. § 1, nr. 41

Krøv verða ásett til, hvat kanningin skal fevna um. Kanningin skal taka støði í eini heildarmeting av støðuni og tørvinum hjá barninum og familjuni. Útgangsstøðið er, at kanningin skal fevna um øll 6 viðurskifti, ið eru nevnd í stk. 1.

Kanningin skal ekki gerast meira víðfevnt enn neyðugt, sbr. stk. 4 (nú stk. 5). Barnaverndarumsitingin skal tí í hvørjum einstøkum máli taka støðu til, um øll 6 viðurskiftini eru viðkomandi at kanna í mun til tað einstaka barnið. Støða skal takast til um viðurskiftini skulu kannast, og í hvønn mun viðurskiftini skulu kannast, t.e. vavið av kanningini av teimum einstøku viðurskiftunum. Metir barnaverndarumsitingin, at eitt ella fleiri viðurskifti ekki eru viðkomandi at kanna, ella at viðurskifti eru, sum bert eru viðkomandi at kanna yvirskipað, skal barnaverndarumsitingin grundgeva fyri hesum.

Tey 6 viðurskiftini fevna um:

Nr. 1) Menning og atferð

Her verður kannað, hvør atferð hjá barninum tað er, ið hevur ført til stúranina, og nær henda atferðin vísir seg. Harafturat verður kannað, um barnið er aldurssvarandi ment. Barnsins styrkir og veikleikar skulu lýsast.

Nr. 2) Familjuviðurskifti

Her verða viðurskiftini viðvíkjandi familjuni og netverkinum/sosiala trygdarnetinum kannað. Í kanningini av hesum viðurskiftum eigur serligur dentur at verða lagdur á sambandi millum barnið, familjuna og sosiala trygdarnetið, og hvønn týdning hetta hevur fyri barnsins menning, trupulleikar og styrkir. Barnsins samband við systkin, møgulig foreldur, ið barnið ekki býr saman við, ommur og abbar ella onnur, eigur at vera tikið við.

Eisini gerandisdagurin hjá familjuni, arbeiðsstøðan, fíggjarligu viðurskiftini og teirra týdningur fyri barnsins møguleikar at royna seg og møguligur saknur eigur at kannast.

Harafturat eigur serliga at verða hugt eftir, um foreldrini evna at geva barninum ta umsorgan, barnið hevur tørv á. Um ekki, kann í hesum sambandi kannast, hvørjar orsøkirnar eru til foreldranna manglandi umsorganarevni og hvørja orku foreldrini hava til at megna at koma úr hesum trupulleikum.

Foreldraførleikakanning kann tó ekki setast í verk uttan samtykki.

Nr. 3) Skúlaviðurskipti

Her verður kannað, hvussu tað gongur hjá barninum í skúlanum, bæði fakliga og sosialt, umframt um barnið hevur ov nógva fráveru.

Í sambandi við skúlaviðurskipti er umráðandi at hugsa um, hvørja ávirkan skúlaumhvørvið hevur á barnsins trupulleikar, eitt nú undirvísingarumhvørvið og vinarsambondini.

Nr. 4) Heilsuviðurskipti

Her verður kannað, um barnsins vøxtur og menning er aldurssvarandi, og um barnið hevur verið til tær vanligu læknakanningarnar og hevur fingið tær vanligu koppsetingarnar.

Tað kann eisini vera viðkomandi at kanna, um tekin eru um misbrúk, ovurviðkvæmi, astma, undir/yvirvekt ella aðrir trupulleikar. Alt eftir støðuni í tí ítøkiliga málinum, kann vera viðkomandi at fáa læknakanningar alla aðrar kanningar gjørdar, sí § 18 og § 37.

Nr. 5) Frítíðarviðurskipti og vinskapur

Her verður kannað hvussu barnsins aktuella frítíðarviðurskipti og vinarsambond eru, eins og tað verður mett um, hvørjir framtíðarmøguleikar eru í hesum sambandi.

Havast skal í huga, at ein partur av hesi kanningini er tætt knýttur at barnsins skúlaviðurskiptum, her í millum í hvønn mun skúlaumhvørið gevur móguleikar fyri, at barnið verður stuðlað í at menna vinskap.

Kanningin eigur at fevna um, hvørt barnið fólir seg útihýstan, einsamalt ella vísir óhepna atferð í mun til vinirnar. Eisini eigur at verða hugt eftir, um gjørligt er, at fáa eykahjálp í umhvørvinum, sum barnið ferðast í, sum kann hjálpa í mun til móguligar trupulleikar.

Nr. 6) Onnur viðkomandi viðurskipti

Ofta er neyðugt at fáa fleiri upplýsingar, enn teir frá nr. 1 – 5, vísandi til at øll viðkomandi viðurskipti skulu kannast/lýsast.

Júst hvørji viðurskipti talan kann vera um, veldst um tað einstaka málið. Talan kann t.d. vera um upplýsingar frá dagstovni ella dagrøkt. Eisini kann talan vera um serlig viðurskipti, ið gera seg galdandi í mun til børn, ið hava verið úti fyri harðskapi ella eru misbrúkt. Harafturat kann vera, at serlig atlit skulu takast til uppruna, mentan, átrúnað og mál.

Viðv. § 1, nr. 42

Barnaverndarumsitingin skal í kanningini lýsa styrkir og trupulleikar hjá barninum, familjuni og netverkinum/sosiala trygdarnetinum rundan um barnið. Við hesi lýsing er móguligt at meta um, hvørt tað við hjálp frá familjuni ella netverkinum, er móguligt at loysa trupulleikarnar móguliga saman við eini fyribýrgjandi fyriskipan.

Í mun til størri børn er umráðandi at atlit verða tikin til teirra sambond í nærumhvørvinum. Í mun til børn, ið hava fyllt 16 ár, eiga serlig atlit at takast til teirra sambond í nærumhvørvinum, og tey serligu viðurskipti, ið eru viðvíkjandi hesum børnum, í sambandi

við val av fyriskipan, her í millum um talan skal vera um fyriskipan í heiminum, í nærumhvørvinum, ella uttanfyri nærumhvørvið. Tískil eiga hesi viðurskifti at verða lýst.

Tað kann vera trupult at fáa størri børn at støðast í eini fyriskipan í sambandi við umsorganaryvirtøku. Um barnið skal flyta millum fleiri fyriskipanir, kann hetta hava neiliga ávirkan á teirra skúlagongd og móguleika fyri varandi vinarsambondum, og tískil vera við til at gera trupulleikarnar størri. Tískil eiga atlit av verða tikin til hesi viðurskifti, í sambandi við val av fyriskipan, samstundis sum atlit vera tikin til framtíðarútlitini hjá barninum at gerast sjálvbjargin. Fyri nøkur børn vil tað verða best at verða verandi í nærumhvørvinum, meðan tað fyri onnur er best at fara burtur frá nærumhvørvinum.

Alt eftir støðuni í tí einstaka málinum, kann vera viðkomandi at kanna sambandið hjá barninum við nærumhvørvið, og hvørjir móguleikar eru í tí sambandi. Eisini kann vera viðkomandi at lýsa, um barnið er í einum vælvirkandi skúla- ella útbúgvingar(til)gongd, ið ikki eigur at verða avbrotið/slitið. Harafturat kann vera viðkomandi at kanna framtíðar útbúgvingar- ella arbeiðsumstøður, ið hava týdning fyri, hvar barnið skal hava bústað.

Ongar ásetingar eru um, nær ein nýggj kanning skal gerast. Um tað vísir seg, at tørvur er á fleiri ella nýggjari fyriskipan, ið ikki hava verið umhugsað fyrr, kann vera viðkomandi at gera nýggja kanning, ella móguliga at gera eina ískoytiskanning. Hetta kann vera viðkomandi, t.d. tá fyribyrkjandi fyriskipanir vísa seg ikki at hjálpa uppá trupulleikan, og tað tí gerst neyðugt við fyriskipan, ið ger størri inntriv í familjuna. Um ískoytiskanning verður gjørd, skal hon innihalda aktuellar upplýsingar um viðkomandi viðurskifti, her í millum viðurskiftini í familjuni síðan síðstu kanning, hvønn virkna tann fyriskipanin hevur havt, ið varð sett í verk, og hvørjir trupulleikar nú eru.

Viðv. § 1, nr. 43

Konsekvensbroyting.

Viðv. § 1, nr. 44

Ætlanin skal taka støði í kanningini eftir § 45. Tað er ikki eitt krav, at ætlanin skal fevna um øll 6 viðurskiftini, ið kanningin fevnir um, men ætlanin skal fevna um tey viðurskifti/teir trupulleikar, ið kanningin hevur víst, at barnið og foreldrini tørva hjálp til at koma burturúr. Ætlanin skal tryggja, at barnið og foreldrini fáa tað hjálp, sum kanningin sambært § 45 hevur víst, at tey hava tørv á.

Í ætlanini skal vera lýst, hvørjar hugleiðingar hava verið um, hvør fyriskipan skal setast í verk og ítøkilig mál í mun til barnsins trivna og menning.

Ætlanin skal nágreiniliga lýsa endamálið við fyriskipanini. Eisini skal ætlanin lýsa, hvørji mál eru við fyriskipanini. Tað skal sostatt lýsast, hvørji mál eru í mun til tann tørv, ið kanningin hevur víst á. Harafturat skal lýsast, hvør fyriskipan skal setast í verk í mun til tann einstaka tørv, og hvørjar hugleiðingar hava verið um, hvør fyriskipan er neyðug fyri at náa málinum.

Av ætlanini skal eisini koma fram, hvørji viðurskifti elva til hvørji mál, t.d. um tað eru viðurskifti hjá barninum, familjuni ella umhvørvinum.

Í mun til barn, ið verður sett heiman, skal ætlanin lýsa hvørji viðurskifti hjá barninum uppihaldið uttanfyri heimið skal bota um, eins og tað skal koma fram, um tað eru trupulleikar hjá barninum, viðurskifti hjá foreldrunum, ella sambandið við foreldrini, sum eru orsøkin til, at barnið skal setast heiman.

Barnið skal helst hava samband við ein ella fleiri vaksin. Tí er neyðugt at umhugsa, bæði hvørji sambond barnið hevur, hvussu hesi kunnu varðveitast, og hvørji nýggj sambond arbeiðast skal við at fáa barninum.

Tað skal koma fram í ætlanini fyri barnið, hvør fyriskipan verður sett í verk í mun til familjuna.

Bæði endamálið við eini fyriskipan, ið verður sett í verk, og málini skulu lýsast so ítøkiligt sum gjørligt, soleiðis at tað er møguligt at siga, nær endamálið og tey einstøku málini eru rokkin. Fyri at tað skal vera møguligt at eftirmeta fyriskipanina og fyri at tryggja, at øll – málsviðgeri, foreldur, barn, og tann, sum stendur fyri fyriskipanini – kunnu arbeiða fram ímóti einum felags máli.

Ætlanin skal tilskila, hvussu leingi fyriskipanin væntast at skula halda fram/vara. Hóast tað er trupult, má tað gerast ein ítøkilig meting av, hvussu langa tíð tað vil taka at náa málinum. Hetta fyri at barnið og foreldrini hava ein varhuga av longdini av fyriskipanini.

Tað er barnaverndarumsitingin, ið hevur ábyrgd av at gera ætlanina eftir § 47. Tann, ið varðar av tí fyriskipan, ið verður sett í verk, skal gera eina virkisætlan í samstarvi við barnaverndarumsitingina og aðrar viðkomandi partar. Virkisætlanin skal gerast við grundarlagi í ætlanini eftir § 47.

Ætlanin eftir § 47 kann broytast, um eftirmetingin sambært § 16 vísir, at ætlanin eigur at broytast. Sí viðmerkingarnar viðv. § 1, nr. 21.

Ein sjálvstøðug ætlan skal gerast fyri foreldrini, meðan barnið er sett heiman. Krøvini til innihaldið í ætlanini fyri foreldrini eru tey somu sum í stk. 2. Tað skal vera heilt greitt fyri foreldrini, hvat tey skulu ella kunnu gera, fyri at barnið kann koma heim aftur. Í ætlanini skal tískil klárt verða lýst, hvat endamálið er við fyriskipanini, málið við fyriskipanini, hvussu leingi fyriskipanin varar, v.m.

Ætlanin fyri foreldrini skal, eins og fyri barnið, taka støði í kanninginini eftir § 45, og fyriskipan skal setast í verk í mun til tann tørvi, ið kanningin hevur lýst.

Tá eitt barn verður sett heiman, er útgangsstøðið, at barnið skal heim aftur. Tískil er umráðandi at arbeiða við familjuni í mun til hetta. Júst hvør fyriskipan eigur at setast í verk, má metast um, við støði í kanninginini eftir § 45. Yvirordnað kann tó sigast, at tað sum

eyðkennir fyriskipanimnar er, at tær antin eru ætlaðar at loysa trupulleikar hjá foreldrunum, ella ætlaðar at fyrireika familjuna til, at barnið kemur heim aftur. Er orsøkin, til at barnið er sett heiman, trupulleikar hjá foreldrunum, eitt nú vansorgan, eigur ein fyriskipan at setast í verk til at loysa hendan trupulleikan. Er orsøkin hinvegin trupulleikar hjá barninum sjálvum, eigur ein fyriskipan at setast í verk fyri familjuna, ið kann fyrireika familjuna til, at barnið kemur heim aftur.

Ein felags ætlan kann gerast fyri børnini í familjuni – sí viðmerkingarnar til stk. 5.

Viðv. § 1, nr. 45

Er talan um barn, ið hevur fylt 16 ár, skal ætlanin, umframt tað sum er ásett í stk. 2, eisini innihalda ítøkilig mál í mun til skiftið til eina sjálvstøðuga vaksnamannatilveru. Endamálið er at fyrireika barnið best møguligt til eitt lív sum vaksið. Í mun til at seta ítøkilig mál, skal eisini lýsast hvørjar hugleiðingar hava verið um, hvørja tilgongd barnið eigur at hava, áðrenn og aftaná tað fyllir 18 ár. Í hesum sambandi kann vera viðkomandi at leggja dent á útbúgving, framtíðar arbeiðsmøguleikar, húsleg og fíggjarlig viðurskifti – førleikar, ið gera tað møguligt hjá barninum at gerast sjálvbjargið.

Ætlanin skal sostatt eisini lýsa, um barnið væntast at hava tørv á eini fyriskipan, eftir at tað hevur fylt 18 ár, og um so er, hvørja fyriskipan talan er um.

Skal fyriskipan setast í verk, tá barnið gerst 18 ár, sbr. § 15 b, skal ein ætlan gerast í mun til hesa fyriskipan, 6 mánaðir áðrenn barnið fyllir 18 ár.

Tað kann gerast ein felags ætlan fyri fleiri børn í eini familju. Ætlanin skal tó taka hædd fyri, at børnini eru ymisk, og skal innihalda mál fyri tað einstaka barnið, við støði í kanninginini eftir § 45.

Møguligt er tó at gera sjálvstøðuga ætlan fyri tað einstaka barnið í familjuni.

Í málum, har atlitið til barnið ger, at avgerð um at seta fyriskipan í verk ikki kann bíða eftir, at ein ætlan er gjørd, er nóg mikið við eini stuttari tilskilan av endamálinum við fyriskipanini. Í slíkum málum er sostatt ikki krav um, at ein fullfíggjað ætlan fyriliggur, áðrenn avgerð verður tikin. Barnaverndarumsitingin hevur tó skyldu til at gera eina ætlan, ið lýkur krøvini í § 47, stk. 2 – 5 skjótast gjørligt og í seinasta lagi 3 mánaðir eftir, at barnaverndarnevndin hevur tikið avgerð um at seta fyriskipan í verk.

Viðv. § 1, nr. 46

§ 55, stk. 2, fevnir um eftirmeting av fyriskipan um umsorganaryvirtøku eftir § 19, sambært § 20, § 24, tó ikki § 24, stk. 13, og bráðfeingisavgerðir eftir § 17.

Í málum um eftirmeting av fyriskipan um umsorganaryvirtøku eftir § 19, skal fundurin haldast í seinasta lagi ein mánað eftir, at Høvuðsbarnaverndarnevndin hevur móttikið málið. Skrivstovan hjá Høvuðsbarnaverndarnevndini hevur sostatt í slíkum málum upp til ein mánað, at kanna eftir, at málið er nóg væl upplýst, áðrenn tað verður lagt fyri

Høvuðsbarnaverndarnevndina. Hetta hevur við sær, at barnaverndarnevndin, í slíkum málum skal senda tilmálið við øllum skjølum og upplýsingum sum ásett í § 52, stk. 4, til Høvuðsbarnaverndarnevndina í seinasta lagi ein mánað áðrenn freistina, ið er ásett sambært § 24, stk. 4, 5, 7 ella 8.

Í mun til avgerð eftir § 17 er freistin sambært § 55, stk. 2, ein mánaður. Hevur barnaverndarnevndin tikið bráðfeingis avgerð eftir § 17, skal barnaverndarnevndin senda málið til Høvuðsbarnaverndarnevndina í seinasta lagi ein mánað, áðrenn avgerðin hjá barnaverndarnevndini gongur út, um barnaverndarnevndin ynskir at umsorganaryvirtøka skal halda fram eftir § 19. Viðmerkjast skal, at § 17, stk. 3 samstundis verður broytt soleiðis, at avgerðin hjá barnaverndarnevndini kann standa við í upp til fyra mánaðir. Sostatt hevur barnaverndarnevndin framvegis upp til tríggjar mánaðir at kanna málið, áðrenn tað skal sendast Høvuðsbarnaverndarnevndini. Málið skal leggjast fyri Høvuðsbarnaverndarnevndina, óansæð um barnaverndarnevndin mælir til, at umsorganaryvirtaka barnið eftir § 19, ella mælir til at seta barnið heim aftur.

Freistin í § 55, stk. 2 er eisini galdandi í mun til avgerð, ið barnaverndarnevndin hevur tikið eftir § 20. Barnaverndarnevndin skal sostatt senda málið til Høvuðsbarnaverndarnevndina í seinasta lagi ein mánað, áðrenn avgerðin hjá barnaverndarnevndini gongur út. Hetta hevur við sær, at barnaverndarnevndin bert hevur tveir mánaðir at fyrireika málið, áðrenn tað skal sendast Høvuðsbarnaverndarnevndini. Talan er upprunaliga um eina umsorganaryvirtøku eftir § 19. Tískil eigur málið longu at vera væl upplýst – kanningin eftir § 45 er gjørd og eftirmeting gjørd eftir § 24, stk. 1 og § 16, um umsorganaryvirtøkan hevur vart eina tíð. Tørvur eigur sostatt ikki at vera á at fáa nógv fleiri upplýsingar til vega. Grundað á, at talan upprunaliga er um umsorganaryvirtøku eftir § 19, skal eftirmeting leggjast fyri Høvuðsbarnaverndarnevndina sambært § 24, óansæð um barnaverndarnevndin mælir til, at umsorganaryvirtøka skal halda fram uttan samtykki, ella mælir til at seta barnið heim aftur.

Í mun til at avgerðir eftir §§ 17, 18 og 20, skulu hesar framvegis sendast Høvuðsbarnaverndarnevndini til góðkenningar sum ásett í stk. 3 í ávikavist §§ 17, 18 og 20.

Viðv. § 1, nr. 47

Fosturforeldur skulu, sambært § 24, stk. 5 (nú stk. 11), altíð hoyrast áðrenn nýggj avgerð viðvíkjandi umsorganaryvirtøku verður tikin. Við broytingini í § 55, stk. 3 nú 4, skulu fosturforeldur altíð kallast inn til samráðingarfundin í Høvuðsbarnaverndarnevndini, tá talan er um eftirmeting av fyriskipan um umsorganaryvirtøku, og hava høvi til at siga sína hugsan.

Viðv. § 1, nr. 48

Yvirskrift verður sett inn, ið vísir, at § 62 inniheldur ásetingar um, hvussu farast skal fram, tá tann ella tey, ið hava foreldramyndugleikan, flyta uttanlands.

Viðv. § 1, nr. 49

Eingin innihaldslig broyting í greinini. Tað verður bert greitt orðað, at Barnaverndarstovan bert kann taka avgerð í málum, har ósemja er millum føroyskar barnaverndarnevndir um, hvør barnaverndarnevnd eigur málið.

Barnaverndarstovan hefur ekki heimild til at taka avgerð í málum, har ósemja er millum føroyska barnaverndarnevnd og útlendskan myndugleika um, hvør teirra eigur málið. Avgerðarmyndugleikin í slíkum málum verður ásettur í kunngerð við heimild í § 79 í barnaverndarlógini.

Viðv. § 1, nr. 50

Konsekvensbroyting í mun til, at barnaverndarnevndin ikki hefur rætt til at leggja avgerðir hjá Høvuðsbarnaverndarnevndini fyri Føroya Rætt sambært § 468 a, stk. 3 í rættargangslógini (bekendtgørelse nr. 148 fra 9. marts 2004 af lov for Færøerne om rettens pleje, som senest ændret ved lov nr. 414 af 9. maj 2011).

Viðv. § 1, nr. 51

Ásetingin verður broytt soleiðis, at Høvuðsbarnaverndarnevndin ikki longur skal áleggja foreldrum at rinda eitt uppalingarískoyti, meðan barnið er sett heiman.

Í staðin verða reglurnar í lógini um rættarstöðu barnanna brúktar (lov nr. 200 af 18. maj 1960 om børns retsstilling, som senest ændret ved anordning nr. 398 af 20. april 2010).

Tað almenna hefur rætt til at fáa barnagjald og onnur gjøld frá tí, sum er álagdur at rinda barnagjald og onnur gjøld, eftir lógini um rættarstöðu barnanna. Eru bæði foreldrini áløgd at rinda barnagjald og onnur gjøld, hefur tað almenna rætt til gjøldini frá báðum.

Harafturat hefur tað almenna rætt til at fáa ásett barnagjald hækkað. Er einki barnagjald ásett, kann tað almenna krevja, at tey, ið hava uppihaldsskyldu mótvegis barninum, verða áløgd at rinda barnagjald og onnur gjøld, eftir lógini um rættarstöðu barnanna. Tað almenna kann skúgva til viks eina avtalu, sum tey, ið hava uppihaldsskyldu mótvegis einum barnið hava gjørt um barnagjald og onnur gjøld.

Tað almenna er at skilja sum tann myndugleiki, ið uppiheldur barninum, meðan tað er sett heiman, t.e. rindar útreiðslurnar fyri barnsins uppihald. Verður barnið sett til fosturs, er “tað almenna” at skilja sum tann barnaverndartænasta, ið rindar útreiðslurnar í hesum sambandi. Verður barnið sett á stovn, er “tað almenna” at skilja sum landið.

Tað er Ríkisumboðið, sum eftir áheitan tekur avgerð um at áseta og broyta barnagjald og onnur gjøld eftir lógini um rættarstöðu barnanna. Tað almenna má sostatt senda eina áheitan til Ríkisumboðið um at fáa barnagjald og onnur gjøld ásett ella fáa eina gjaldsavgerð broytta.

Tað er eisini tann myndugleiki, ið uppiheldur barninum, sum hefur rætt til at innheinta peningin, um gjaldskyldugi – tann, ið av Ríkisumboðnum er álagdur at gjalda – ikki rindar. Innheintan fer fram eftir reglunum í lov nr. 150 af 24. april 1963 om inddrivelse af underholdsbidrag, som ændret ved lov af 280 af 8. juni 1977 (innheintingarlógin). Sambært § 2 í innheintingarlógini, er tað Almennastovan, sum eftir áheitan innheintar peningin. Sostatt skal tann myndugleiki, ið hefur rætt til gjaldið, senda áheitan til Almennastovuna um at innheinta peningin, um gjaldskyldugi ikki rindar til tíðina.

ALMANNAMÁLARÁÐIÐ

Tann, ið av Ríkisumboðnum verður álagdur at rinda barnagjald ella onnur gjøld eftir lógini um rættarstöðu barnanna, hevur rætt til stuðul til uppihaldspening eftir lógini um stuðul til uppihaldspening (løgtingslóg nr. 90 frá 6. juni 1997, sum seinast broytt við løgtingslóg nr. 136 frá 28. desember 2010), um treytirnar annars eru loknar. Hetta er eisini galdandi, tá gjald verður álagt orsakað av, at barnið er sett heiman. Eftir galdandi siðvenju, kunnar Ríkisumboðið tann, ið verður álagdur at rinda barnagjald, um móguleikan fyri at fáa stuðul til uppihaldspening.

Viðv. § 1, nr. 52

Einasta broyting er, at uppalingarískoyti ikki kann áleggjast einum barnið, fyrr enn tað hevur fylt 18 ár.

Viðv. § 2, stk. 1

Gildiskomuregla.

Viðv. § 2, stk. 2

Hóast lógin kemur í gildi 1. juli 2012, skula krøvini í § 1, nr. 3 – 5 og § 1, nr. 6, 2. pkt. ikki verða lokin fyrr enn frá tí at barnaverndarnevnd fyrstu ferð skal veljast, eftir at lógin er komin í gildi.

§ 1, nr. 6, 1. pkt. hevur onga ávirkan fyri tey starvsfólk, ið longu eru sett í barnaverndarumsitingini, men hevur virknað fyri starvsfólk, ið verða sett eftir at lógin er komin í gildi.

Skjal:

Skjal 1: paralelltekstur

Almannamálaráðið, januar 2012

Annika Olsen
landsstýriskvinna

/

Eyðun Mohr Hansen